

УРШУЧ ИҢ СОҢКЫ ГҮНИ



Әнмұхаммет ОРАЗМЫРАДОВ

ӘШУҢ, ИҢ СОҢҚЫ ГҮНИ

АВТОРДАН

Хераи-хачан менден: «Сең өмрүңде иң үйтгешик, бегенчли, башга хич бир гүне деңеп болмажак ялңыз гүн хайсы гүн?» дийип сорайсалар, биржик-де икиржиңленмән: «Шол гүн — секизинжи май!.. Кырк бөшинжи йылың секизинжи майы» дидердим. Шол гүн ялы ажайып гүн мениң өмрүмде озалам, соңам боланок.

Шонда хемме зат, бүтин әлем бирден ягтылып гиден ялы болды. Озал дар гөрнен дүнйә бирден гиңеди өтәгитди. Яп-яңы-жа-да гаралып дуран япылар эдил гөзүмиң алтында яшыл ләле болды дурубәрди. Асман дийсене! Асман өз йүзүнден гамашык никабыны айырды велин, бүтин жахана нур ягды. Адамларың чаңжарышып дуран тукат йүзлери-де ачылып, мисли бахар бәгүллери ялы рөвшен болды.

Йөне яп-яңыжа хем гулакларымызың душундан шувлашып гечип дуран окларың шаңңылдысы хенизем гелип дуран ялыды.

Гулакларымызда галан шол шаңңылды, йүреклеримизе орнан ызалар, калбымыза сиңен әлхенч гөрнүшлер узак-узак йылар, асыл хич хачанам айрылмаса герек.

ӨТЕН ГИЖЕ

Гиже. Айсыз гараңкы гиже. Хемме зат гаралып ятыр, озем эдил ювдарха ялы, хер деминде от совуяр, толкун атыр. Шонда яңкы ювдарханың гызгын деми йүзүне чабраяңдыр өйд-йәрсин.

Гаршыдакы япыдан болса Эзрайылың жаналгыч нокерлерине өврүлен фашистлер ягтылтгыч ракеталары дынман атырдылар—бизинң тарапымызы ягтылдырдылар. Арасында-да өзлериинң соңкы вагтларда хас көп улачып башлан яраглары болан фауст-патронларыны (гранатомётларыны) пөвхүлдедип гөйбер-йәрдилер. Пулемётларындан болса янча оклары узын-узын тапгыр билен атырдылар.

Буларың хеммеси өвренишилен затлар!

Биз гижәни пееләп, душманың эдил алкымындан гарым газырдык. Ыз янымыздакы пулемётчылар душманың үнесүни өзлерине чекмек үчин вагтал-вагтал гаршылыклайын атырдылар. Онсоң оклар бизден ұсташыр гечйәрди. Даң билдиренде биз гижеки газан гарымларымызы пүрлер, от-чөплер билен өртүп, ызкы линия гечйәрдик.

Илки-илкилер аркайынракдык. Кырк бөшинжи йылың бахары Венгриядан айгытлы хужүме башлап, дынгысыз сөвешлер билен Австрия гирдик. Апрельң орталарында-да шу ерик етип, аяк чекдик. Не биз чозярыс, не-де душман. Бирикжи Майы хем шу тайда байрам этдик. Үчүнжи майда болса «Бизинң гошунларымыз дүйн Берлини алыпдырлар» диен шатлыклы хабар гелди. Ай, гараз, шондан бейләк хер гүн бир тәзе хабар гелди дурды. «Гитлериң орнуна башга бир фашист-диктатор ге-

ченмиш, тәзе гечен фашист гитлерчи гошунлара йүзленип, совет гошунларына берк гайтавул гөркезмели, олара хич бир халатда есир дүшмели дәл, есир дүшмели болайсаңызам Гүнбатар юр-ларың гошунларына есир дүшүң диенмиш» диен гүррүңем яйра-ды. Гүнбатар фронтуң гошунлары өз херекетлерини чалтланды-рыпдырлар, гитлерчилер олара гаршылыгам гөркезмейәрмишлер дийдилер. Биз бу хабарларың көпүсини дилден эшидйәрдик, газетлер өңдәки линия селчең гелйәрди, геләенде-де кән гижә галып гелйәрди.

Шулар ялы тәзе хабарлара гарашсагам, гарашярдык велин, башга бир умыдымыз барды — уруш инди узага чекер өйдем-зокдык.

Бир гүн даңдан ёлдашларымыздан бир яш солдат (менем ондан кән улы дәлдим) гарымың ичинде гулагыны ере гоюп ятыр экен. Мен онуң болшуна гең галып:

— Ери хав, ерденем бир тәзе хабар эшитжәк боляңмы?— дийдим.

— Хүшшш...

— Бес этсенайт. Тур-да тозаныңы какышдыр.

— Гел, сенем бир диңләп гөрсене — дийип, яңкы оглан ятан еринден мениң сыйымдан чекди.— Узаклардан дынгысыз гүм-мүрди эшидилйәр. Бу шо гүнбатар фронтуң овазыдыр. Союздаш-ларың гошунлары эййәм хол даглардан бәрик гечип гелйән бол-салар герек.

— Бәхей сенем-ә, муң алданып йөрән задыны!— дийип, гү-лүп гойбердим.— Ер сарсдырян бу гүммүрдилер гүнбатар фронт-дан геленок. Сең эшидйәниң бизиң гошунларымызың фашизме урян айгытлы зарбаларының сарсгыныдыр. Бизиңкилер Ортаер деңзинден тә Скандинавия ченли бүтин фронтда душманың үс-түне от совуряр, «катюшаларың», топларың зарбындан ерлер сарсып, даглар лерзана гелйәр. Гардаш, сен билип гой. Еңиш гүни биз тарапдан догар. Индиден бейләк ерден хабар эшитжәк болуп гулак габардып йөрме...

Биз хер гүн гараңкы гатлышан бадына шол гарым газян еримизе барярдык-да, ене ишләп башлаярдык. Шейдип бирнәче гүн ишләнимизден соң, ахыры душманың эдил алкымында ба-ралга ёллары, пулемётлар үчин гудуклар, автоматчылар, мер-генлер үчин атышханалар тайяр болды.

Единжи майда болса иңрик гараланда, биз гапдалрага че-килдик. Тайярлан гарымларымыза болса башга бир бөлүм барып ерлешди.

Тәзе ере баранымызы душмана билдирмели дәлди. «Чилим

дагы-да чекәймәң» дийип, гаты табшырдылар. Хер нөче табшырсаларам, чилим чекмәнә дуруп боланок-ла. Йүзин ятып, шине-лиңи келләңе бүрәп, үстесине-де гошавужың ичинде саклап чекен чилимиң хемме затдан леззетли боляр. Оны ызлы-ызына бирнөче гезек дартып, соңунданаң түссесини буругсадып гойберсең хас-да гөвнүңе жай ялы. Шейле вагт нөче чексеңем чилимден докуп боланок. Аркайынлыкда чекилен чилим гайгы-әңдишәни ятдан чыкармага, ховсаланы көшешдирмәге көмек әтмесе әдйән дәлдирем велин, хич киме горкезмән, букулын, отда-гараган болуп чексең, өзбашына хысырда өврүлип, башга аладалары аз вагтлык еңлетмәге-хә нең әдәййәнем болса әхтимал.

Мен шейдин, гарабашагай болуп ятыркам бири арка тарамдан гелип, сен-мен ёк келләмден басды. Гошавужымда тутуп, хайдап сормага башлан чилимимиң көзи додагыма басылды, учгун соврулды. Хернә ики киши ики ерден ере язылып, дашарык учгун гойбермедик.

Чаларак гаргынып турсам, яңкы еңсәмден басан говы достларымың бири Дөвлет экен. Ол габат гаршымда ики гарачыгынам маңа дикип, йылгырып дурды. Мен болсам етишибилдигимден түйкүрип, дилими сүпүрийәрин, көзүң авусыны айыржак болуп, додагымы ялаярын. Дөвлет элини әгнине атды-да:

— Ери, бес әтсене — дийип, илки дөзүмли айтды, йөне соңуны дегишмә яздырды.— Гижә узак. Ятман гечиржәк болсаң, башга-да бир гүйменжәң болмаз, онсоң йөне додагыңы яла-даят. Гайтам, бу саңа укламазлыгың үчин көмек болмаз. Өң бир заманларда-да укламажак боланларыңда бармакларыңы дилип, дуз сепер экенлер.

Мен бар зады унудан киши болдум-да:

— Дөвлет, сен бу тайда нәме ишлейән? — дийдим.

Ондан бейле дийип соранымың себәби Дөвлет ики ай бәри полкуң разведкасындады. Шондан бәри бизиң билен төтәнден душаймаса, йөрите гөрүшмәге гелип биленокды.

Дөвлет илки бәлчирән болса-да, мениң дилиме от басанына бирхили мүйнли ялы, башдакы алчаклыгыны әдиң билмеди. Мен муны аңып, оны әгнинден басып отуртдым-да:

— Ханы, гел ямашган бир чилим ясаналы — дийдим.

— Аман, мең геле-гелмәне бейдип, сени авундырмагым бисерешгенрәк болды велин, гөвнүңе зат гетирме...

— Гойсана — дийип, онуң сөзүни бөлдүм.— Инди оң ызыны айтма. Нәме башга әдере гүррүң ёкмы? Баякы битирен ишннәи әшидип, гаты бегендим. Фашистлериң ичинде бәш гүнләп гизленип, оларың дивизиясының штабыңдан гизлин карта билен

фюрерден тәзе алнан буйругы хемем штаб офицерини гетирип-сиң. Берекелла! Шол иши әдил өзүм битирен ялы болдум. Дивизия газетинде суратыңам бар экени...

— О гүррүңи гоялы, узага чекер — дийип, Дөвлет еке дыңа галды.— Мен гаты гыссанмач гечип барян. Яңы огланлардан сең шу тайдадыгыңи эшидип, хал-ахвал сорашаяйын дийип, ылгап диен ялы гайтдым. Онсоңам адамчылыкдыр билип болмаз...

— Я валла сенем-ә, өзүң алчак, гиң гөврүм йигидем велин... Дүзүвлиже гүррүң этсене. Нирә гечип баряң?

— Мен еке дәл. Биз бир топар. Мен саңа баржасыны санап отурмайын. Биз ене шо яна. Өзүмизем даңдана ченли доланып гелмели. Иш гыссаг хем агыр, вагтам хасаплыжа. Өзүңем яккы айданым. Гардаш, хәзирликче, хош, ене гөрүшйәнчәк.

— Боля велин, яныңда кимлер бар?

— Атахан, Андрей, Трифон... Бейлекилери танаян дәлсиң. Хава, ене-де бар. О... серетсене, хақыдама геленок. Нәмедәнини майт. Ери боля...

Дөвлет ылгап гитди.

РАЗВЕДКАЧЫЛАР

Атахан Мәммедовың баштутанлыгында разведка топары сапёрларың тайынлан ёдасы билен гараңка сиңип гитди. Дөвлетем шол топардады.

Разведка топарына ёл ачмак үчин бизиң чеп тарапымыздакы рота гүйчли атышыга башлады. Атышык ярым сагада голай чекди. Разведкачылар душманың үнси атышык гидйән ере совландыр диен умыт билен сейрегрәк агачлары пеналанып барярдылар. Олар фашистлериң өңдәки гарымларына якын барып, ятдылар-да диң салдылар. Сес-седа чыкмады. Атахан әли билен «Йөрәлиң» дийип ышарат этди-де, япырылып баршына гарымың түммегине япланды. Гаршысындан чыкан адам болмансоң, гарымдан бөкүп гечди. Бейлекилерем ызлы-ызына бөкүп уградылар. Әдил шол вагт оларың аякларының ашагындан диен ялы бири хасанаклап галды. Озал иркилен болара чемели. Укын арасында нәме-нәмелериң боляныны-да билмән, гарымдан бөкүп чыкды-да, разведкачыларың арасына гошулды. Өзем әдил Дөвлетиң өңүне дүшди. Өңден барялар оны гөрмедилер. Яңкы немец ажажык йөрәнсоң, бирден укудан оянан ялы: «Рус! Рус солдатен!» дийип, төверегине гаранжаклады-да, улы или билен гыгырып, бир зат-бир затлар дийип өкжәни гөтерди.

Дөвлет озалданам: «Нәме этсөмкәм, муны тутжак болуп гүйменсем, өңдәкилерем сакланмалы болжак. Гитлерчилерин әдил өйжүгинде сәхел саклансаң, бар ишлерин пыррык болмагы әктимал. Ханы азажык сабыр әдейин, бәлкәм зат аңшырман гидер» дийип, ичини гөпләди барялды. Өсөм онуң өкжөсини сыдырды баршына: «Ахмал әдәймәйин» дийип, гөзүни ондан айранокды. Немец гыгырып, яззыны беренде болса Дөвлет ики бөкүп ызындан етди-де, әтият үчин озалдан әлинде тутуп барян ханжарыны онуң чеп көбзесиниң ашак этегинден сүс-дүрди.

Гитлерчин сөси әййәм душманы өрүзипди. Фашистлер шол сөс чыкан ере әңдилер, өзлерем автоматларыны чеп гелән тара-па гысып, гох туруздылар. Разведкачылар болса әййәм ол бей-леден хайдашып барялдылар. Оларың баттына габат гаршыла-рындан пәсгел берен болмады.

Шейди, он ики адамлы топар душман горанмасындан саг-аман гечип, берлен табшырыгы бержай әтмек билен болды. Табшырыгың бири әййәм бержай әдилди дийсөгөм болжак. Душ-маның өңдәки горанмасы бир гат экен. Икинжи линиясы бар-да болса ызда бир ерде болмалы. Хениз берк беркитмелери гурмага етишмәндирлер, пулемёт нокатлары шейле бир гүр дәл боларлы. Яңкы атылан ярагларың арасында бир пулемөтүң сөси гелди. Галанынам инди билмели.

Атахан Мәммедов өз топарыны үче бөлди. Биринжи топары ок атыан нокатлары такык билмек үчин бәри башда гойды. Икин-жи топар билен үчүнжи топарың хер хайсы бир угры алып, аңырлыгына, душманың тылыны барлап уграды. Сержант Ата-хан Мәммедовың өзи үчүнжи топар билен гитди.

Душманың тылына нәче аралашдыкларыча бар зат барха гаты дымяна дөнди. Бүтин төверек әдил дем тутян ялы гум-гук-лук. Өңлер гижелерине-де топ атыларды. Хәзир топларам сөс-лерини чыкараноклар. Пулемётларың, автоматларың сөси болса ызда — токайларың, геришлерин аңырсында галды. Огнемётла-рың арам-арам чыкян гүммүрдиси ериң астындан чыкян ялы узаклардан эшидиләр.

Үчүнжи топарың огланлары токайың ичи билен бир мей-дан йөрәнсоңлар, оларың өңлеринден гиң ачыклык чыкды. Хол аңырда душман топларының ниллери садранч ялы болшуп гө-рүнди. Әййәм ашак отуран Атахан гапдалындакылара пы-шырдаң:

— Огланлар, ханы бу бошлугың аңырсына хайсы тарап-дан гитсөк аматлы боларка?— дийди.

— Хемме ерини айланжак болсак етишип билмән дурубөр-мәлиң — дийип, Андрей атлы йигит өз пикирини айтды.

— Онда нәтсек говы болар өйдйәң?

— Оларың бирини авламак герек.

— Охо — дийип, четде от чейнәп ятан Трифон Лукянович тирсегине галды.

Оңа хемме киши Трифон отчы диййәрди. Бейле ады онун мыдама эли сыпынса чем гелен оты я чөпи агзына салып, чейнейәни үчин дакыпдылар. Ол гаты түркана йигитди. Нирә гитмәли болса нәме үчин иберилйәнинем сорамазды-да уграберерди. Онсәң оны ызына долап, ямашгандан оңа әтмели ишини дүшүндирйәрдилер. Ол озалам көп сапар разведка гидипди. Гитсе-де оңа «дил» гетир дийип азар беренокдылар. Хер гезек разведкачылар өзлериниң әле салан «диллерини» даңып, Трифон отчың аркасына берйәрдилер. Олам сесини чыкарман гөтерип гайдарды. Ёл нәче узагам болса гонман гетирерди.

Трифон отчың яңкы «Охо!» диймеги болса огланлары ыгтыярсыз йылгыртды. Атахан Мәммедов оларың йүзүне гөз гездирип чыкды-да, Андрее йүзленди.

— Андрей, сең яңкы «ав» меселәңи нәдип баша бардыржак?

— Оны бу ятан еримизден билип болмаз.— Андрей шей дийди-де, ёлдашларының йүзүне чиңерилди.— Хайсыңыз мең билен гитжәк?

— Мен — дийип, Дөвлет өңи билен дилленди.

— Онда Трифон икимизем токайың илери гырасыны сырып, хол гүнбатаркы гершиң дүйбүнден гечйән ёла чыкарыс— дийип, Атахан оlara табшырык берди.— Андрей, Дөвлет «дил» дийип башга затлары унудаймаң. Гөрән затларыңызы говы барлаң. Озүңизем чалт гидиң-де, шо тайык етишиң. Йөне гаты сересап болуң. Душман хер әдимде дузак гуряндыр...

Дөвлет билен Андрей токайың гайра гырасыны сырып уграды. Булар хер нәче чыгышылдатмажагам болсалар, гаршы төңнә я бажага бүдрейәрдилер. Фашистлер әсли мейданың токайыны ятырып, ачык мейдан ясанан боларлыды. Шол бармана Андрей билен Дөвлетиң икисем бирден бүдрәп, ере язылды. Туруп уградылар велин ене бүдредилер. Шонда Андрей габат гаршыларында бир гараның гымылданыны гөрүп, аягы билен Дөвлетиң элине какып гойберди-де, ыза сүйшүп, үм билен ышарат әтди.

Гара Дөвлет билен Андреиң тарапына япырылып-япырылып середйәрди. Ол өз голайында бир гүпүрт-тапырт барыны

эшиден болмага чемели. Йөне хич зат сайгарып билмән, ала-сармык болуп дурана меңзейәрди. Ахыры гөзүне илен зат болмансоң гөнелип, аякларыны тапырдатды. Гуш-гумры я мөр-мө жекдир өйдендир-дә, «күш-күш» дийип ювашжа дилленди. Ызынданам бир токга кесек алып, дазладып гойберди велин, гелип Андрейиң яззы маңлайына дегди. Алажың нәме! Шөндан соң яңкы гара ене озалкысы ялы ики яна гезмелемәгә башлады. Өзем төверегине чалт-чалтдан ятаклаярды.

Дөвлет хәзирки ятан ерлеринде озал хич бир гораныш десгасының я-да уруш техникасының болмандыгыны хәли уграмазларының өң янында биллиди. Диймек, бу ерде тәзе бир затлар ерлешдирилипдир.

Ол ятан еринден Андрей билен үмлешип дүшүнишди: «Авуң» шундан аматлы ерине габат гелмерис». Андрей баш атды. Ол шунуң ялы «азы» көп гезек авлан йигитди. Шол себәпли «ав» меселеси орта дүшенде Андрей, әдил озалдан диллешикли ялы, өңе сайланярды. Бу тайда-да Андрей Дөвлетиң үмлемегине мәхетдел, отларың арасы билен әдил сувулган дек созулып уграды. Не отдан шыгырды чыкяр, не-де онуң өзүнден. Шол пурсат оны әдил ики әдимликденем сайгаржак гүманың ёк.

Андрей багры билен сүйшүп яңкы гараң голайына етди. Гара сычрап йылан басан ялы бир гапдала бөкди. Бөкен ерем Андрейиң үсти болды. Андрей онуң аягындан алып серрелтди. Немиңиң автоматы хол бейләк зыңылды.

Йөне ол гаты чакган хем гүйчли экен. Ятан еринден тосуп, Андрейиң үстүне атланды. Андрей дүйрүлди-де, оны башындан ашырды. Шол пурсат Дөвлетем етишди. Йөне гараңкыда сларың хайсының Андрейдигини билмән яйданды. Билер ялы-да дәлди. Ики гара әдил юмак ялы тогаланярды.

Дөвлет артык такат әдип билмән, нәме болса шол болсун дийип, икисиниңем үстүне өзүни оклады. «Ашыратды» тогтады. Андрей ашакда галан экен. Немец өзүне көмек әдилйәндир өйдүп, Андрейиң кекиртмегине япышды. Йөне эли етен еринде сакланды. Еңсесине деген салдамлы юмрук соңра гарнына хүтлән наллы өкжә онуң ичини эзди. Ол отуң үстүне язылып гитди.

Бу «ав» Андрее-де мазалыжа азап берди. Ол отуран еринде келлесини тутуп билмән, ашак әгип, ики аягының арасына со-кайжак болярды, өзем деми-демине етмән хашлаярды.

Дөвлет деррев яраглары дакынып, Андрейиң чигнинден тутуп ырады-да, үмләп гойберди, соңра есириң аягыны-әлини да-ңып, агзына яглык дыкды. Онуң голтугындан гушагыны гечи-

рип, сүйрәп уграды. Андрей зордан аяк үстүнә галып, оларның ызына дүшди.

Олар бирнеме араны ачанларындан соң аяк чекдилер. Дың алдылар. Соңра билелешип есири сүйрәп гитдилер.

Булар шейдип токайың ичи билен дөрт-бәш йүз әдим гечдилер-де, ене аяк чекдилер.

— Гаты зор экен — дийип, Андрей түйкүрип гөйбәрди. Мегерем, бир вагт бүтин Германияда ады белли гөрөшкән галган боландыр. Мен бейле гүйчли адам бардыр өйдүп келюм дагыма-да гетирмәндим. Өвлүйәкессин, шуңа ынанай, Дөвләт Бәй залыват! Ахмал болсаң ишиңи гөрәйжәк экен-ов! Түф, түф. Ичигар галмыш ене бири гачды...

Андрей элини агзына тутуп, бир зады аясына гачырды. Дөвләт гең галып, онуң голай янына барды.

— О нәме, Андрей?

— Элиңи тут!

Дөвләт элине дүшен совук сүңк бөлегини гөрүп тисгини гитди.

— Охов! Дишиң-ле! Бу нәхили бейле болды?! Сең тутлушан пурсадың билен мең етишен вагтыма ченли диш дөвләрче салым ёкды ахбетин. Онсоңам сен оны илки йыкдың ахыры.

— Сен сорама, достум! Шонча етишмедик болсаң, мең өзүм оларә тайынжак ав болядым. Шонча салымда ол мең ёкаркы алын дишимиң икисини-хә бир гачырды велин, ичимем цыганын гош халтасына дөндердимикән диййән, хайсы яна гышарсам, шо яна сүйшүп дур.

Есир келлесини яйкап бир зат дийжәк болярды. Дөвләт азажык салым дымып дурансоң, келлесине бир пикир гелен шекилде ёлдашына йүзленди.

— Андрей, гел, шуң агзындан яглыгы айрып гөрәли. Русча билйән болаймасын.

Есириң агзындан яглыгы айырдылар. Оны дик отуртдылар. Есир ынжылы хыклап, сакынып-сакынып гүрләп уграды.

— Ме-мениңки не-немец ёк. Мениңки югослав — славян, серб. Немец-фашист яман. Биз — серблери тув-тув атып, торпак кушай этдилер. Мунда үч, ёк-ёк, отус серб ишләй. Немец танка чукур газзы бар. О чукурда бир он, ики он — ене бәш, чох-чох танк бар. Башга ул-лакан, бейик топ бар. Бир үч, ики үч, үч үч, дөрт үч топ дур. Хамысым гелди, ики гүн... Биз серб хамысым гач-гач бар. Сурик-сурик на хаузы. Ш-шу гиже гач бар. Ме-мениңки гач-гач бар. Югослав-Сербия гитди бар... Мен сизиң бил-

мән, билмән. Сизиңки орс-ә, жук-жук, сен мениңки маклашка, мен сениңки маклашка...

Андрей агзыны тутуп отурышына гөзүни гырпман Дөвләте середйәрди. Онуң назарында: «Бу болян затлара хей акылың чатырмы?» диен маны барды. Дөвлет болса йәне әгнини гысып: «Акылым чатанок, гардаш!» дийди. Соңра:

— Диймек, яңкы мейданда йигримн бәш танк, он ики топ бар-да. Танклары чукурларда гоюпдырлар. Оларың янгыжы әк боларлы. Немецлериң шу угурда әсасы техника гүйчлери-де шо-лардыр. Олар танкларыны чукурлара дулан болсалар, бизиң үстү-мизе хужүме гечмекчи дәлдирлер. Йәне берк горанмагы йүрек-лерине дүвендирлер. Хәк, шу вагт бир батальон автоматчы бо-лагада дуйдансыз үстлерини басайсаң...— дийди.

— Гаты раст айдың. Фашистлериңем әллери даңылгы бо-лайса хас-да аңсат боларды — дийип, Андрей ене агзына әлини етирди.

Онуң дишиниң агырысы әнте-әнте айрылар ялы дәлди. Шол агыры оңа душманыңы хергиз бихал билме диер ятладар дурар.

Дөвлет Андрее йүзленди.

— Ханы, инди муны нәдели?

— Нәдерисиң бормы? Ёлдашлары гарашып дурандыр. Гой, олара гошулсын. Буларың ярагларам бар боларлы. Гизлинлик билен әдинендирлер-дә. Булар зор билен алнып гайдылан гара ишчилердир. Болса-да кишиде гурбат-а бар. Фашистлерем ишлет-мели адамларыны танапдырлар. Инди берин бошат-да о пахы-ры. Йөрәп билермикә? Ичини чоғдуран болаймасак — дийип, Андрей агзыны тутуп отурышына баззы-буззы сөзледи.

— Әй, ичи чоған дәлдир-ле. Мен-ә дел ыс аламок — дийди-де, Дөвлет есириң әлини чөзмекчи болды. Бирденем гайра че-килди.— Муны бошатмак болмаз. Биз муң кимдигини билемзок ахбетин.

— Догруданам шейле — дийип, Андрей Дөвлетиң айданы билен ылалашды.— Муны өзүмиз билен әкидели. Йәне биз ики-чәк халымыза шейдип сүйрәп йөрип билмерис ахбетин.

Андрей әлини маңлайына әлтип диңширгенди. Маслахатла-шып отурмага я-да бири-бириң билен чекелешип дурмага пурсат болмансоң, деррев шейле дийди:

— Муныңам аягы бар, йөрәбем билйә. Йөремежәк болса-да...

— Онда даңысыны чөз. Диңе әллериңи даңалы. Агзы ды-кылгылыгына галсын. Биримиз өңүнден йөрәрис, биримизем ызындан. Ханы онда угралы.

— Уграсаң угралы — дийип, Андрей есириң аягының даңы сыны чөзди.

Булар Атахан билен душуммалы ере бармакчыдылар. Йөне йүзлериниң угруна яңкы сербиң айданларына гөз етирмелиди. Разведкачыларың хер әдими хатарлы. Олар шейле хатарлы ёлдан баряндыкларыны хер әдимде аңшырардылар. Шу ерде-де ики дост, ики батыр өзлерине буйрулан табшырыгы бержай әтмек үчин үм билен дүшүнишип, ёла дүшди. Андрей өңден йөреди, Дөвлетем ыздан. Олар бирнәче йүз әдим гечипдилер, бирден арадан барян есир сакга дурды-да, ызындан гелйән Дөвлете келләсини айлап, сересап болуң диен ялы әтди. Дөвлет ики бокуп Андрейиң ызындан етди-де, чигнинден чекди. Оң янларында узага атян топлар гөрүнди. Олар букуларда ыкжам перделенип гойлан экен, йөне ниллериниң ужуна көне шыпырма гейдирилән гарантга ялы болшуп, ужы пөкгеришип дурды. Огланлар япырылып йөрөдилер. Топларың деңинден геченлеринден сонене бир затларың бардыгы гөрүнди. Танклар. Оларың төверегине агач пүрлери отурдылып чыкыпдыр, кесе үстлерине хем токай билен реңкдеш тор герлипдир. Гиже төтөндөн гапдалындан гечсең билдирер ялы дәлди.

Йөне душманың көп-көп алдавларына, мекирликлерине оза хер әдимде габат гелип йөрен разведкачылар ниреде нәме ерлешендигини ериң ягдайындан, төверегиң гөрнүшинден хем аңардылар. Хәлки ёкарсы кесилән агач төңчелери, пил билән депилән бажаклар, токайың кесе гүндогарсының гырадең гырдамагы-да, бир топар зады айдып дурды.

Бирденем ёкарда хова толкунларына гүвлейән сим сеслеры әшидилди. Хә, шу тайда кувватлы радиостанция-да ерлешипдир. Әгер шейле-шейле затлар жемленән болса душман бирикмелериниң штабы-да шу төверекде болмалы. Инди немецлер өз штабларыны илатлы ерлерде ерлешдирмәге хем горкярдылар: бизиң самолётларымызың хужумлери, узага атян топларымызың оклары гитлерчилери өз жанларыны горамак үчин хер дүрли сапалаклара итерйәрди. Йөне бизиң батыр хем тапгыр разведкамыз инди оларың дашына дузак гурупды. Гитлерчилер бейлеки юртлардан зорлук билән гошунчылыга алан я-да фронт якаларындакы ише сүрен адамларына-ха асла ынанмаярдылар велин, бири-бирлерине-де шүбхеленйәрдилер...

Дөвлет гүндогара серетди велин, бир ягты йылдызың ёкарык сайлананына гөзи дүшүп, тисгинип гитди. Бирденем өз-өзүнә гөвүнлик берип, ичинден: «Бу вагт даң йылдызы догардан ир-ле, бу Кервенгыран дийилйән шол алдавчы йылдыздыр» ди-

йып рахатланды. Йөне хер ичтик-де болса, Андрее шол йылдызы гөркезмекчи болды-да, онуң ызындан етип, эгнине какды, гүң-догарык, йылдыза тарап үмледі. Андрей хич зада дүшүнмеді. Дөвлетем дүшүндіржек болуп дурмады.

Олар бирнеме чалтрак гитдилер. Ёкардакы симлер болса гитдигиче гүрелді. Бейлерәкде бир ерде овунжак чыралар йыл-пылдашды, адам сеслери гелді. «Дуйлан болаймасагам бири!» Икисем бирден ятаклады. Әдимлер хас йыгжамланды. Индики везипе — шу тайдан басымрак сайланмалыды. «Ене азажык йоресек токай. О ере етсек душуммалы еримизем даш дәл».

Буларың әдимлерини чалтландыранларам шолды велин, бирден есир ызына өврүлип, Дөвлетте бир зат айтжак болды. Дөвлет оңа гулак асман, элини өңе узадып, «йөрөбер» диен ышарат этди. Башга гөп-де болмады, гүррүң-де.

Өңден барян Андрей Дөвлетте гөвүнлик бержек болдумы я-да башга бир зат дийжек болдумы, гараз, гитди баршына ызына гаңрылды. Әдил шол пурсадам аягындан алнан ялы түв-дүрилип гитди. Онуң ызындан барян есир хич зат билмейән ялы гитдиберди. Хениз Андрей турмага-да етишмәнкә Дөвлетем онуң гүнүне дүшди. Андрейиң туржак болуп элини ере дирә-нем шолды велин, Дөвлет онуң ұсташыр ере язылды. Икисем йүзүниң угруна туржак болды. Шол вагт озал нышана алнып дурлан ялы, сагдана-солдана-автоматдан ок ягып башлады. Оклар гөни гелйәрди. Даш-төверек йөне шу-шап, шу-шап болуп дурды. Чыкалга тапмалыды. Дөвлет багта төвекгеллик әдип, токая етмеги йүрегине дүвүп:

— Андрей, йөр!— дийип, ерикден турды-да, есириңем еңсе-синден иденекледип, токая тарап ылгады. Есир ере язылды. Дөв-лет оны турузжак болды. Йөне онуң эййәм әл-аягы шалкылдан ятырды. Фашистлериң окы онуң гурсагындан парран гечинди. Дөвлет «буя болжагыны бөлды» дийип хуңүрдеди-де, өңе Андрее гыгырды.

— Йөрөвери, Андрей, чалтрак ылга!

Дөвлет ене өңе окдурылды. Токая бирнәче әдим галаңда бирден сакга дуруп, ызына өврүлди. Гөрсә, Андрей ёк. «О нәме дийип галдыка?» Пикирленип дурмага пурсат ёкды. Дөвлет ызы-на әңди. Гөрсә, Андрей автоматыны татырдадып, душмана та-рап атып ятыр.

Ол Дөвлети гөрүп:

— Саг тарапдан атянлара-ха сем әтдим, йөне шу дейюслар әйгерденек — дийди.

Дөвлет Андрейиң гапдалына йыкылды. Андрейиң атып яты-

шына гең галып, дили тутулан ялы, нәме дийжегини билмән сакынды. Ахыры өзүни дүрсәп:

— А-хав, сен дәлирединми?— дийди.—Ханы, тур-да гач диййән саңа.

— Нәдип гачайын? Уйлугымы күл этдилер. Гымылдабам билемок. Сен дурма-да гидибер. Мен иң соңкы окума деңич атышып, иң соңкымам...

Дөвлет онуң сөзүни бөлди.

— Озал нәме айтмадың, самсык. Ханы онда бойнумдан япыш!

Андрей сесини чыкарман буйруга табын болды. Иәне оны эгниңе алып, окуң астындан чыкмакда иш барды. Ол гаты даяв йигитди. Аграм барада гүррүң эдилсе, «сегсен бәш килограмдан бәри дүшемөк» диййәрди. Дөвлетем даявсыз дәлди. Иәне онуң бойы Андрейиңкиден келтерәкди, оңа дерек чигинлери герлип дурды. Ол Андрейи эгниниң үсташыр кеселигине гөтерди релин, онуң аяклары Дөвлетиң эгнинден азажык артды дуруберди.

Дөвлет бар гүйжүни жемләп, ылгап диен ялы, токая тарап уграды. Ики саны гара болса онуң өңүни кесжөк болуп, гыялап ковды. Хернә Андрейиң келлеси шол яңа болансоң, ол яңкы ики гараны гөрүп, Дөвлетиң аркасында ятан еринден кынлык билен автоматыны ченәп, ики-үч тапгыр атды. Оклар гөни бардымы я-да горкуздымы, гараз, яңкы ики гара ере ятды.

Онянча Дөвлет токая гирди. Токая гиренсоң, онуң гөвин бирнеме арам тапды. Ол илки гачанда Андрейиң ёкдугыны биллип, бичак горкупды. Тас алжырап, нәме болса шол болсун дийёгеде атышмага ятыпды. Ызына ылганы говы болды. Устесине-де Андрейиң шейле пурсатда-да өзүни гаты парахат тутмагы Дөвлети голдады, тыссананда адамың гүйжи ики эссе болармыш диййәрлер. Дөвлетем Андрейи эдил бош санач ялы эдип гөтерип барялды, ядавлык дуянокды.

Андрейиң ганы Дөвлетиң ягырнысындан ашак сырыгып, дабанына етди. Дөвлет ичини геплетди: «Озалам эп-эсли ган гидендир. Инди азажык аяк чекип, ярасыны даңып билмезмикәм».

— Андрей, Андрюша, ненең, агырың ягшымы?

— Хава, асыл агырымам ёк. Ар-кайын г-гидибер...

Андрейиң сеси юваш хем ысгынсыз чыкды. Шол бармана-да элиндәки автоматыны гачырды. Дөвлет оны хасыр-хусур ерде ятырды-да, жүбүсіндәки яра даңылян саргыны алды. Андрейиң балагыны парран йыртып, ярасыны даңды. Дөвлет онуң ярасы

ны даңып отырка оны-муны сорап, Андрейи түрлетжек болды велін, ол жоғап бермеге ялтанып ялы, йене «хава, шейле, хә» дийип, бир тес билен гайтаргы берди ятды. Яралы болан гаты сувагыч боландыр велін, сувам дилемеди.

«Таны көпрөк гиденсоң, бирнеме ысгыны гачаяндыр» дийип, Дөвлет ичини геплетди-де, Андрейи гөтерип ене ёла дүшди. Онуң ысындан ене ок атдылар. Дөвлет болса бу ағачдан ол ағажа дуланып, сап атыбрак хайдады.

Атахан билен Трифон бир ерде дуруп билмән, зовзулдашып йөрдүлөр. Бирден Атахан өзлерине тарап чайшанаклап гелйән бир гараны гөрүп, япырылып ылады. Бара бармана-да, Дөвлеттиң гөтерип гелйәндигинем аңшырман:

— Ханы Андрей?— дийип гыссанмач сорады.

— Ол эгнимде. Яраланды. Башга зат сорама. Ызымыздан ковуп гелйәрлер.

— Трифон Андрейи гөтер. Дөвлет дынжыны алсын — дийди-де, сержант Мәммедов шол икарада ыза гайтагың ёлуны агтарды.— Сиз чалт гидиң. Гөрийәңизми, хол гаралып отуран дегәни? Шоңы назарыңыздан сындырмаң. Ёл билен гитмәң, ачык-лык габат гелсе, өврүлип гечиң. Ханы уграң. Мен ызыңыздан етерин.

— Сержант еке өзүңе эйгертмез, менем...— дийип. Дөвлет айтжак болан задыны соңламанка, Атахан онуң сөзүни кесди.

— Ызыны айтма. Ме, шу кагызам ал, ичинде белликлер бар. Өзүңем ылга, халха Трифон гитди...

Сержант Атахан Мәммедовың озалкы кейипи эрбет дәлди. Ол бирентек зады билди. Андрей билен Дөвлетем бош гелмез. Бейлеки топарларам говы херекет эдерлер дийип тама эдйәрди. Шейдип, төзе мағлуматлар билен сағ-аман ызымыза барсак, индики хужүмимизем шовлы болар. «Иң соңкы айгытлы хужүмде разведкачыларымызың улы гошанды бар» дийип, полкуң сөвеш язгыларына-да гиризерлер. Атахан хәли Андрей билен Дөвлете гарашярка шейле пикир-хыяллара батып, өз янындан гайта-гайта йылгырарды. Ол шонда ене бирнәче минутдан төк өзүниң бир топар фашистинң гаршысында дурмалы болжакдыгыны хақыда-сына-да гетирмәнди...

Трифон билен Дөвлет бирнеме йөрәнлеринден соң, аяк чекдилер. Трифон Андрейи ере дүшүрди. Андрей сержантың ёкдугыны шонда билип галды.

— Ханы Мәммедов?

Хич хайсы сесини чыкармады.

— Мен сизден сораян, ханы сержант? Командиригиңа иреде?

Трифон ере бакып дуршуна гамгын сөзледи.

— Ол-а галды.— Соң Трифон бирден йүзүни галдырып, чагызына өкүрүлди.— Мен оны еке гоюб-а гидип билжек дәл.

Ол Дөвлет нәме диеркә дийип диңширгенди. Дөвлете дерек Андрей сесини батландырды.

— Хэй намартлар!— дийип, гыжалат берди. Соңра бөлөк өз-өзи билен геплешкән ялы хумүрдеди.— Берекелла, хав дийдим сизе. О киммиш еке галып, бир сүри езиде тай гелерче. Хеммәмиз билелешип, арслан кимин далашсагам, олар эйгергә мез. Төверек-дашымыз тутуш шолар ахбетин. Ахов, сизе дийһән, акмаклар! Инди берин агзыңызы өвөлдишип дурмаң-да уграң-да. Өзүңизем сержантсыз геләймәң. Ёгсам өзүм багрым билен сүйшүп гидерин. Нәче атышмалы болса-да яра-рын.

— Хәзир мен гидейин. Йөне сиз барҗак болмаң — дийип, Трифон Атаханың ызындан гитди.

— Андрей, мүн эгниме, икимиз ёла дүшели.

— Дөвлет, сен эгленме-де гидибер. Өңи-соңы мең биле линиядан гечип билмерсиң.

Дөвлет нәтҗегини билмеди. Догруданам, Андрейи эгнине гөтерип, душманың хатарларындан гечмек четинди. Инди олар хас-да хүшгәр дурандырлар. Хемме ерде аяга галдырыландыр. Сопбаш өзүң болаңда-да гечип болжагы гүманады. Дөвлет шейле ой-пикир биле чыкалгасыз ягдайда дурка, Атахан биле Трифон тиркешип геләйди. Дөвлет үстүнден агыр йүк айрылана донди. Андрей ярасыны-да унудып, Атаханың бойнундан гуҗак-лаҗак болды. Эмма бурлуп ере язылды.

Дурман гидибердилер. Атахан нәме үчин паракат гайданларыны ёл угрунда гүррүң берди.

— Немецлер сизи ызарлап барышларына гөни гечибердилер. Оларың өңүнден, бизиң багтымыза, пете-пет ёлам чыкды. Онсоң «шу ёлдан гидендирлер» дийдилермикән дийһән. Шол ёл биле тутдурыбердилер. Бизе-де гереги шол, «Намартҗа олам, сагҗа олам»— сиз бейләк гитсеңиз, биз әйләк өтәгитҗек, өңи-соңы ёлумыз бир дәл дийдим.

Андрей Атаханың гүррүңине хезил әдип гүлди. Хәлки гәхари-да шол гүлки биле гайып болды.

— Ёлдаш сержант, сен-ә бизиң гөвнүмизи гөтердиң, ярамыза-да мелхем әден ялы болайдың. Несип болса гөк гыртыҗың

үстүндө тирсеге гышарышын мыссык-мыссык гүррүңөм эдерис, шейле дөлми? «Ягшы дилег, ярым дөвлөт» дийипдирлер.

— Сең шу вагткы отуран ериңем кемже-кердем дөл-ле. Озаллар сең шу отуран ериңде Трифон бир «дилжагаз» алып гидерди. Бу сапар Трифонуң герши сең несибөң экен. Дүшүм-лиси болсун!

— Яък, ёлдаш сержант, мени бейле утандырмасана, яңы бир ачылып уграпдым велин...

— Ай, ачылан болсаң, инди берин япылмавери. Онсоң ел берлен санач ялы, тыңзап дур. Оны ачям ачарам диңе сержант-да бар экен — дийип, Дөвлөт Андрейиң хэлки «намартлар», «акмаклар» дийип гыгыранының арыны алмага башлады.—Я-да оң ели басым-басымдан бошар ялы дешиклери көпелдилэйсе нө-деркө?

— Немецлер ики еринден дешик ачыпдырлар-ла — дийип, Трифон хемишекиси ялы, гаты гүлмесини этди велин, Андрей онуң бөврүнден бурды. Шонда Трифон агырысына чыдаман, тас оны ере ташлапды. Андрейиң өзем горкды. «Жан ага, инди бейт-мэйин» дийип, зордан сыпды.

Бу дөрт разведкачы, дөрт саны шадыян, батыр йигит шей-дип дегшип баршына дүйнөң гайгы-эндишесини аз салымлык еңлетжек болярды.

Разведкачыларың дөрт адамлык кичижик топары ызына гайданда, немецлериң гарашмаян угры билен гитди. Олар гүр баглык көле эңенлеринде ики-үч йүз эдимлик өң янларында бирден атышык башланды. Сейрегрөк атышык озалданам эшидилйәрди. Йөне оңа хич ким үнс беренокды. Өңдөки ли-нияның укы ковян нобатчыларының «тарк-туркудыр» өйдүл-йәрди.

Шейле гүйчли атышыгың бирден башламагы дорт развед-качының дөрдүсинем бирахатландырды. Олар деррев автоматла-рыны гезөп, сиңе-сиңе серетдилер. Атахан элини ёкардан ашак-лыгына батлы айлады-да, «ятың» диен ышарат этди. Соңра пы-шырдап:

— Мең ченим чен болса бизиң икинжи топарымыздыр. Душман аңып ызарлаян болса герек — дийди.

— О топар бизден узакдады-ла — дийип, Трифон ери сер-меди-де, бир затлар айтды велин, хич ким дүшүнмеди. Йөне хү-нүр-хүнүр гелди. Трифон шунуң ялы ерде пышырдажак болса, сеси йөне вагтда гүрлөндөнем гөдек чыкарды. Шол себәпли хемме киши оны геплетмежек боларды. Бу гезегем огланлар ер-ли-ерден: «юваш!», «хүш» дийшип, онуң бадыны алдылар. Ол

элине илки илен ёгнасрак чөпи агзына элтди-де, соң гаргынын ызына түйкүрди. Чүйрөп гиден агач бөлежиги экен. Трифон дишлеринде галан пидени айыржак болуп, соңам түйкүрди йерди.

Гараңкының ичинде хем атышып, хемем ыза чекилип гел йөн ики саны гара гөрүнди. Оларың бири бейлекисине:

— Макар, сересабрак болавери, өзүңем букдакла ахырын. Дим-дик болуп бармаңы бес эт — дийди.

Ол болса элини салгап гойберди-де:

— Тапавуды нәме, ок япырылсаңам сылап дурмаз. Бу тай-да инди дүйө мүнүп, хатаба букуласы иш ёк — дийди. Ызын-данам ене бир зат айтжак болуп, ёлдашының адыны тутды:— Гочгар! Ахав, Гочгар, сен ниреде? Нәме сес береңок?.. Гочгар батыр.

Таныш сеси эшидип Атахан, Дөвлет, Трифон дагы сычрап турдулар-да, шолара тарап эңдилер. Андреем ятан еринден янылап сүйшүп уграды. Атахан өзүни танатжак болуп:

— Макар, Макар, бу биз — өзүңизиңки — дийип дилленди.

Макар Гочгары эгнине гөтерип гелшине деми ичине сыгман, хашлап зордан сесленди.

— Огланлар, чалтрак ыза чекилң, дашымыза айлан-ярлар!

Трифон Андреи гөтерди. Дөвлетем Макарың эгнинден яра-лыны алды.

Разведкачылар ене угурларыны үйтгетдилер. Булар бир окам атмадылар. Басымрак гараларыны сайлажак болдулар. Гитлерчилер болса хенизем дынман атырдылар.

Гиже гечип баряр. Булар гел-гел ишлер битириленден соң, өңе дәл-де, душманың аркасына гидйәрлер.

Гүнбатаркы дагларың депесинде пейда болан топбажык бу-лут, озал дүйрленип, соңам дүшелип гойлан палас шекилли бол-ды-да, асманың йүзүне яйрап уграды. Хова ел-гузсуз парахат хем болса, яңкы булут эдил чаршак билен пытрадылян самана дөнди. Сәхел салымың ичинде гөгүң йүзи гойы булут билен өр-түлди. Ызынданам булут туран тарапдан шемал өвсүп, агачла-рың япрагыны шыбырдадып уграды, соңра шемал гүйчленип агачлары шейле бир чайкамак чайкады велин, көки-дамары билен зыңышдырар-ов дийдирди. Ел соңы ягыш дийлиши ялы-ызынданам ягыш ягып башлады.

Немецлерин ок атмасы-да елиң шаггылдысы-гүввүлдиси би-лен йитип гитди.

Узын гиже ондан-оңа каңкап, көерде ылгап, халыс лүтти

чыкан разведкачылар бир гүжүмнүң дүйбүни пееләп аяк чекдилер. Олар ыранышып дурдулар.

Сержант Мәммедов дызыны эпип, картасыны алды-да, оны панаржыгы билен ягтылтды. Картасыны ызарлап-ызарлап, бирденем ичини чекди.

— Огланлар, бу тайы Глейсдорф демир ёл станциясының гапдалы-ла. Бейле ёлы биз кәдип гечдиккәк. Бу тайы бизиң өңдәки линиямыздан он ики километрликдеди ахбетин.

— Гечсегем-ә гечдик велин, сүтүнимизем сүйндүрди — дийип, Трифон хашлады.

Ерде узун сүйнүп ятан Гочгар батыр ысгынсыз хыклады. Макар онуң маңлайыны әлледди. Дерредем әлини ызына чекди. Гочгар батырың маңлайы от ялы лаплаярды. Ол өз сери билен дәлди. Агзыны тамшандырып, бир затлар дийжек болярды, йене дили өврүлмәнсоң, баззы-буззы әдип ятырды. Трифон билиндәки сув гапжагазыны алды-да, Гочгар батырың агзына сув дамдырды велин, ол ене тамшанды. Трифон сувы онуң агзына тутды. Гочгар батыр сув ичип болансоң, гөзүни ачып, огланлара бир лай середип чыкды.

— Саг болуң, огланлар. Мен өлжегиме гынанамок. Йөне уршуң соңкы гүнлеринде фашистлере дири дүшермикәм өйдүп гайгы әтдим. Хернә шол болмады.

— Сени оlara галдырман алып чыкдык — дийип, Дөвлет яралының йүзүне әглип серетди.— Инди ынха дүзелдиң. Азажык ятсаң, өзүңем йөрәп билерсиң, батыр. Сен гаты мерт йигит.

Гочгар оңа баш атды. Гараңкыда онуң гөзлери говы гөрүнмесе-де, асмана гарап ятан гөречлериниң балкылдашындыгыны огланлар дуйярды. Муны бокурдагы долуп, гепләп билмән ятышы-да айдярды. Бу вагт онуң гайгы-алада билен иши ёкды. Гөзлериндәки нем, бокурдагындакы дүвүн өз янындакы әдермен хем мәхрибан әрлере миннетдарлыгы үчинди. Ёлдашларының ягшылыгына ол башга жогап тапып биленокды.

Атахан бирден ядына бир зат дүшен шекилде гапдалына өврүлип:

— Макар, ханы бейлеки огланлар?— дийди.

Макар ашак бакды-да:

— Олар...— дийип, сесини сандырадып, ювашжа сесленди.— Олар-а илки чакнышыкда хеләк болдулар.

Хәлиден агажың дүйбүнде сесини-үйнүни чыкарман ятан Андрей Макарың соңкы айданларыны әшидип, дикелжек болды-да, йүзүни чытып гышарды. Соңра:

— Икисемми?— дийип, гайтадан сорады.

— Ёк, алтысам!..

Хич кимден седа чыкмады. Гочгар батыр сожамасыны гойды, гүжүмиң пүрлериниң шаггылдысам говшан ялы болды. Атахан бирнеме дикелибрэк отурды-да:

— Шейле дийсене — дийип, улудан демини алды. Соңра бирнеме өзүни растлап шейле дийди:— Биз болсак олар табшырыгы бержай эдип, ызларына доланандырлар өйдүпдик. Агыр йитгө учрапдырыс дийсеңиз-ле. Оңат огланларды, тайсыз батырларды... Бу гүн я эрте еңиш даңы атар дийип, гүнлерини санашып йөрдүлөр. Ажал өңүртди.

— Сержант, «Өлениң ызындан өлмек болмаз» диен накыл бар. Ханы чалтрак пикири жемлөиң. Вагт гарашмаз — дийип, Дөвлөг дилленди.

Трифон ел дүшөн күйзеден чыккан ялы сес билен:

— Бейле болса, ханы туралың — дийди. Онуң сеси айткан задыны айдандан соңам яңланып дурана меңзеди.

— Ёлдаш сержант, гүндогарымызам ягтылып баркан ялы — дийип, Макарам еринден гобсунды.

Атахан өз дашына эгрилен йигитлере паракат назар билен гарады. Онуң гарайшында «сизе нөме дийсемкөм? Уруп-ярып душманың халкасындан гечмели дийип буйрук берейинми? Шей дийәйсеммикөм? Дашымызам тутуш душман. Олар хемме ерде бизи агтарып йөрлөр. Ери, бу агыр яралылары нөдерис? Гел, иң говусы, огланларың өзлерине сала салайын. Бир чыкалга тапаядылар-да. «Маслахатлы бичилең дон гысга болмаз». Атахан ичини гепледип, гөзүни сүзүп дурушуна бирден дилленди.

— Огланлар, маслахат сиз билең. Ханы пикириңизи айдың. Узак геп гөрек дөл.

Андрей ятан еринден шейле дийди.

— Мен-э сизе аяк багы болуп билжек дөл. Өзүңизе хайсы говы болса шоны эдиң.

Онуң ызындан Трифон айтды.

— Андрейиң айданы хак. Йөне хас букы ерде гоюп, индики гиже ызындан гелмели.

Трифоның бейдип Андрейиң айданыны чалт тассыкламагының себәби оны өзи гөтерип экитмели болар өйдйәрди.

— Сиз нөме этсеңиз болмазмыка?— дийип, Макар элини обкалады.— Мен Гочгар батыры-ха индики агшам алып барардым. Шоң үчин-э яйданмаң. Хава-ла, галанынам өзүңиз гөрүң.

— Макар, сен дүшүн. Бу тайда яралыларың аяк багы бо-

луп-болмаяныны гүррүң эдйән ёк — дийип, Атахан оңа дүшүндирди.— Меселе багта төвекгелликде. Немецлериң халкасындан гечип билжегимизе аңружы бир гыл ялыжак-да умыдымыз болсады — гөзүмизи юмуп ода урмалы болса хем урардык велин, он саны нәгүманың ичинде бирже гүмана-да гөрненок. Шейле болансоңам төвекгеллик эдилсе...

— Онда болса неме... неме эделиң — дийип, Макар ене бир зат айтмага ыкжамланды.— Неме-де болса мен сынанайын. Белкем, багтым чүвүп, саг-аман гечәедим-дә. Сизем ягшы дилегде бслуң. Йөне, огланлар, сизден хайышым, Гочгар батыры ынжытмаң... Ол саг болаянда дагы биз шу вагт хол токайлыгың алло-варра аңырсында автоматымызы арассалашып отулардык я-да сүйжи укуда ятардык. Ери, боля, мен гитдим...

Ол угран бадына Дөвлет ики бөкүп ызындан етди.

— Бир дем саклан. Биле гидели. Фронгда, онда-да разведкада еке гитмек болмаяныны унутдыңмы?

— Бейле болса менем сизден галмайын-ла — дийип, Трифон бойнуны бурды.

Атахан олары саклады.

— Ханы энтэк сакланың. Бейле баш-башдаклык болмаз — дийип, сержант пикирини жемлемәге дурды.— Хова ягтылмага энтэк вагт бар. Дөвлет билең Макар яралыларам алып уграсыңлар. Трифон икимиз гапдалдан гидип, немецлериң үнсүни соварыс. Ол дөрдүси өңдәки линиядан гечерлерем велин, ызымыза чекилип, хол-ол гаралып ятан дередәки токая сиңерис.

— Гочгар икимиз йүк болмакчы дәл. Бизи гоюп гидиң. Душман гелсе атышарыс. Ненең гөрийәң, батыр?

— Гаты боля!

— Бейле болса, Макар, Дөвлет... барың, доғанлар, ёлуңыз ак болсун. Дөвлет, ме шу кагызда мең белликлерим бар. Хемме-сини жемләп айдарсыңыз. Огланлар, йөне екеже окам атаймаң.

ЭДЕРМЕНЛИК

Атахан билең Трифон ики яралыны гоюп, хәлки атышык гиден ере уградылар. Олар ачык мейдандан япырылыбрак бар-яркалар өң янларында ярагың гулагы чекилен ялы болды. Атахан Трифоның сыйындан дартып, ере йыкылды. Шонча йыкылайыпдырлар. Оklar ягырныларыны ялап гечди. Атахан өң янларындакы түммежиге сүйшүп барды. Онуң ызындан Трифонам барды. Инди олар окуң ниреден атыляныны билжек болду-

лар. Трифон гиҗесине гаты говы гөрийәрди. Онуң чишигрәк габакларының астындан ышыклайан мавы гөзлери гүне болмаянам болса, гиҗесине пишигиң гөзи ялы янып дурды.

Булар шол ятышларына душманың гүйжүни чаклаярдылар. Гитлерчилер болса гаршыларындан ок атылмансоң, илки гөрөн ики гаралары-да шол бада ок дегип өлендир гүман әден болсалар керек: ерлеринден туруп уградылар. Атахан олары санамага-да етишди: еди адамды. Фашистлер Атахан дагың илки ятан ерине голайжак барып, ере сиңе-сиңе середйәрдилер, өзлөрем бири-бирлерине гысылышярдылар.

Сабырлы хем гиңгөврүмли Атахан фашистлери говы чеми не гетирип, автоматыны гысды. Ол автоматыны шейле бир гыжынып атмага башлады велин, дискиң окуның гылла ярысы дагысы гитди. Ёкарык зыңылан бош пешеңлер онуң йүзүне, бойнуна гачярды, автоматың нили болса от ялы гызды. Атахан буларың хич хайсысынам дуймады. Сержантың атышына агзыны ачып ятан Трифон соң элиндәки автоматына серетсе, бир окам атман әкен.

Атахан өмрүнде шейле гыжынып ок атмадык болса керек. Элиниң аясыны гызгын нилиң дагландыгыны соң билип галды, йөне оңа дерек, еди немеци-де әдил ятырылан палажа дөндөрдди.

Трифон әтияч үчин гапдалына гөз гездирди. Онуң гөзүне бир гара салгым атан ялы болды. Сержанта-да дуйдурман, яңкы салгыма гөзүни гырпман серетди. Яңкы салгым атан гара бирем дәл-де, бирнөче гара болуп чыкды. Шол гаралар букдаклашып, ыза тарап гечйәрдилер. «О тайда яралыларымыз бар ахбетин».

— Сержант, ёлдаш сержант...

— Юваш!

— Яралылар тарап бир топар гара гечди.

— Нөме? Ким олар? Фашистлерми?..

Атахан «фашистлерми?» диенини богазына сыгдыгындан гыгырып айтды. Хәлки паракатлыкдан, гиңгөврүмлиликден зат галмады. Бир вагтлар Атахан огланжыкка онуң гаррыжа атынының янына яшулулар йыгнанып, хезил-хезил гүррүңлер әдердилер. Өзлериниң башындан гечиренлерини бири-бирине айдышярдылар, кәмахал болса, гүррүңиң арасында дегшип гүлшердилер. Шонуң ялы халатда бирден бир яшулы дегишмә чыдаман, гирре гахарланарды. Төверегиндәкилер болса оңа: «Сакгалдаш, бармагыңы дишле» диердилер. Атахан «бу нөме дийдиклерикә?» дийип, нөче ойланса-да, көп вагтлап акыл етирип билмәнди...

«Бармагыңы дишле». Ол муңа гелип-гелип ахыры фронтда дүшүнип галды. Ол әнчөме сапар бармагыны дишледди. Мыдама

бир бармагының уңы гөгерер дурарды. Кәриң разведкачы болса бармагыңы дишлемели гезегің көп боляр.

Атахан бу гезегем яңқы якан элинің сүем бармагыны дишлөп, неден ёкаркы богнундан ёлупды. Элини силкелөп агсындан айырды-да: «Эгер өз ериме Трифон гыгыран болса ал петинден алардым» дийип, Трифона йүзленди.

— Гардаш, догрыңы айт, горкяңмы?

— Аркайын болуберин, ёлдаш сержант. Мүң гылымдан бир гылымам гымылданок.

— Берекелла, Трифон! Гайрат эт. Яралыларың икисинем хатарсыз ере, говы бука әкитмели. Оңарармың?

— Оңарарын. Херсини бир эгнине аларын-да, аягалдыгыма ылгарын. Бир адамам ызымдан етип билмез.

— Онда деррев етиш-де, олары халас эт.

— Ёлдаш сержант...

— Билйән. Ызыны айтма. Мен фашистлери гүймәрин. Горкма, маңа зат әдип билмезлер. Сен шу тайдан гайралыгына ылга, соң гүнбатарык совул. Мен яңқы арка тарапа гиденлериң бәрсинден барарын.

Шу тайда Атаханы башга бир зат ганатландырды. Хәлки гиден ики огланың угрунда хич хили яраг сеси эшидилмеди. Диймек, оларың ёлы ачык. Эсасы иш битди хасап әдип болжак. Командованийәнің табшырыгы бержай әдилди. Өлмели-де болса гиден ишиңи битирип өлсең, үнжүсиз өлерсиң, улы иши, мөхүм юмшы битирип, көп-көп ярагдашларың дири галмагына, еңиш газанмагына көмек әдип өлерсиң, батыр өлерсиң. Шейдип өлсең кемің нәме! Урушда уммасыз көп киши өлйәр. Йөне хемме кишиниң өлүми дең болмаяр: бирентеклери урша етмән я-да биринжи гезек хужүме угранларында өлйәр. Олар өзлериңиң оңлы иш битирип билмәндиклерине гынанып, ахмырлы өлйәрлер. Бизде ахмыр галмады. Кемини гойман урушдык. «Фашистлери өз сүренлерине бир әлтип дыксакдык» диййәрдик. Ынха дыкдыгам. Еңиш гүнүни болса дири галанлар тойларлар. Шол тойда бизиң пайымызам болар. Оны хич ким әллөп билмез. Трифон аркайын атышыбер, кимде-ким икимиз ялы сөвешип өлсе, арманы галмаз...

Атахан япырылып ылгады. Ол яңқы өлдүрен фашистлериңнем ок-ярагларыны алыпды. Инди онуң эндам-жаны дуршуна ок-яраг болансоң, хер эденде бир ерине дүклөп дегйәрди. Бойнундан асан немец автоматы болса ики дызына дегип сыпжырды, багы гаты узын экен. Ол автомат озал гаты узын немециңки болмага чемели, багы орта бойлы Атаханың дызына етип ятыр-

ды. Дүзетмәге-де вагты ёк. Өз автоматынам бойнундан гечириң, голтугының астында дискинден тутуп гөтерди. Бизиң ППШ-әми-зи бойнундан даканыңда дискини хемише тутуп йөремели бол-ярды, ёгсам гаты силкеленен махалы я-да йыкылаңда дискиниң өз аграмына гачян вагты-да болярды. Гыссагарада онуң гачаны-ны билибем боланок. Атахан булар ялы овнук-ушак затлары говы билйәрди, ёлдашларына хем өвредйәрди.

Атахан ылгап баршына неден немецлериң эдил үстүнден барыпды. Хернә Трифон дуяйды. Гитлерчилер билен онуң ара-сы йигрими әдимден узак дәлди. Атахан Трифонның сесини эшитди.

— Сержант, әгә бол, оларың үстүнден баряң.

Атахан биржик-де яйданман, ылгап гелшине автоматыны гысды, ене гысды, ене... ене... Муны гөрен Трифонам окдурыл-ды. Үстлерини алдыран немецлер алжырап, әллерини галдыр-дылар. Олар саңылдашып дурушларына: «Гитлер капут!», «Рус гут!» дийип ызлы-ызына гайталадылар.

Автоматыны татырдадың гелйән Трифон келлесиниң гызгы-нына фашистлериң әллерини галдыранынам аңшырман, олары атышдырып гойберди. Атахан оңа гыжалат берди.

— Ери, хов, бу нәме этдигиң болды. Бейле гайратлы болсаң озал атсаң болмыямы.

— Багышлаң, ёлдаш сержант, өзүмем билмәндириң. Телек болды.

— Оңармадың. Булара яралылары гөтердердик. Өзүңиз яра-ладыңыз, өзүңизем гөтериң диердик.

Атахан сөзүни гутарып-гутарманка гүнбатар янларында ене ок атылып уграды.

— Трифон, булар хәлки сең гөрен фашистлериңдир. Андрей билен Гочгар батырың үстүнден барандырлар... Менден галма.

Атахан билен Трифон атышып ятан Андрейиң янына бар-дылар.

— Гочгар ханы?— дийип, Атахан бара-бармана төверегине ялтаклады.

— Оны немецлер сүйрәп әкитдилер.

— Икиңиз бир ерде дәлмидиңиз?

— Мен хәли сизиң гиден угруңызда гаты гүйчли атышык әшидип, хич ынжалып билмедим. Әдил йүрегим агзымдан чы-кып баряр. Нәме болса шо болсун, хей бир көмек әдип билмез-микәм дийип, Гочгара: «Мен гидйән» дийдим. Оң разычылы-гына-да гарашман: «Батыр, гайрат эт, өңи-соңы еке икимизиң галып, алан галамыз болмаз» дийдим-де, бир гапдалым билен

сүйшенекләп уградым. Нәче сүйшсемем хич ёл алып билмедим. Дерләп, гейимлерим өл-сув болды. Баржа сүйшенимем хожагаз ере ченли-ле... Бирден арка тарапымда Гочгарың чиркин сеси чыкды: «Андрей, чоздулар!..» Баржа айданы-да шу болды. Бир-нәче гара гөрүнди. Не атып билдим, не-де етип билдим. Сизе «көмек» эдишимем шо болды. О пахырам өз элим билен даңып берен ялы болдум. Соң олар маңа тарап гыгырып: «Рус, ханди хсх! Ярагыңы ташла, есир дүш. Дойчленд золдатен гут, саңа зат әтмерис» дийип кән гыгырдылар. Нәлер атасым гелйә велин, Гочгара дегермикән өйдүп, алачсыз, хырчымы дишләп, саңңыл-дап ятырын. Ахыры йүрегими бире баглап, өлсемем шулар билен далашып берин өлейин дийдим-де, шолара бакан сүйшүп уградым. Гөрсем, ики саны гара өр боюна дик дур. «Бу вагт Гочгар-а бейдип дуруп билмез» дийдим-де, илки четкини нышаналап атдым. Ол серрелип гитди. Икинҗисини атмага етишмедим. Ол өзүни ере гойберди-де, маңа атып уграды. Атса-да шол сүйшдүм гелдим. Ине гөршүң ялы, өзүмизиң илки тутан позициямызы фашистлерден гайдып алдым. Олар ыза чекилдилер.

— Нәчедигини билмединми?

— Такык билип билмедим. Өзләр-ә бир топар барды. Гочгары тутанларындакы гүмүрт-ямыртлыкдан соңам шол ики гараны гөрдүм. Уруп йыканымам әкидипдирлер. Сиз етишмедик болсаңыз менем тиз какардылар. Йөне дири эле дүшмездим.

Андрейиң соңкы айданлары Атаханы гызыкландырмады. Асыл өз ой-пикири билен гүмра болуп, хә бермеги-де унутды.

— Бе, олар нәчекә?— дийип, Атахан ичинден әдйән пикирини дашына чыкарды.— Шоны бир билсек...

— Ончасыны-ха билмедим велин, сержант, олар бизе дузак гурҗак болярлар өйдйән. Хәлиден бәри екеже автомат атыляр. Снам йөне делиллик үчин атян болсалар герек. Кәвагт бир тапгыр чыкяр...

— Андрей, ханы дур-ла. Трифоның сеси чыканокмы?..

Атахан шол дем ики бөкүп, Трифоның янына барды. Гөрсө, ол автоматыны голтугына гысып, дүйрүлип ятыр экен.

— Трифон, гардаш, нәме болды я иркиләйдиңми?— Атахан оны чалаҗа ыралады. Соң йүрегине ел дүшүп, дөзүмли силтерледи.— Трифон, ханы гөзүңи ачсана... Бе, муңа не дөв чалдыка?

Атахан оны гуҗаклап дикелтҗек болды велин, ашагында көлҗерип ятан йылы гана әли батды. Сержант тисгинип гитди. Ызынданам хырчыны дишләп, башыны әгди, бокурдагы долды.

Бу вагт өлеңе агламага пурсат ёкды. Атахан башыны ёка-

ры гөтерди. «Дуруң, сиз нежислер, шу мейданда сизе гурт ойнуны гөркезерин».

Сержант Трифоның янындакы оклары алды, соңра азажык ыза сүйшүп, Андрее тарап йылан ялы созулып гитди. Онуң ниети Андрейи хопба эдип, бир яна чекилип, ерини үйтгетмекчиди. Соңуны соң гөрүбермекчиди. Йөне онуң бу ниети-де пашмады...

Андрей сержанта гөзи дүшенден:

— Ханы Трифон?— дийди.

Атахан хич зат диймән, келлесини яйкады, соңра пышырдап:

— Ханы аркама мүн-де, мени гуҷаклап сүйнүп ят. Чалтрак гымылдасана.

— Сержант гымылдажак болма, дашымызы алдылар.

— Онда нәме атаңок?

— Окум гутарды.

— Шей дийсене — дийип, Атахан өз автоматыны ики диск оқы билен берди.

— Инди олары пүрреләрин — дийип, Андрей автомата ок сүрди.

Шол вагт отуз-кырк әдимликде ики саны немец пулемёт гурмага дурды. Андрей оларың икисинем пулемёт гурмага етишмәкәлер урды.

Атахан пурсатдан пейдаланып, гүжүм агажының үстүне чыкды. Пүрлер оны пугта гизледі. Ол шол ерден төверегини говы гөрди.

Эййәм даңам саз берипди. «Ханха Трифоны уран фашистлер. Олар үч экени. Ханы дуруң бакалы, нәче вагтлап атар ятаркаңыз». Атахан ыкжам жайлашды-да, олары еке-екеден нышаналады. Илки четкини урды, йөне шол икарада бейлекки икисини гөзүнден сыпдырды. Эййәм чөпе сиңипдилер. Олар ок агажың үстүнден дәл-де, дүйбүнден атыляндыр өйдүп, шол ери ока тутдулар.

Андрей болса пулемёт билен гидишйәрди. Хәлки йыкылан ики немециң бири билгешлейинден йыкылан экен. Шолам соң Андрее жогап эдип атып уграды. Андреем кем галанокды. Йөне ол инди озалкылары ялы оклары ызлы-ызына сечеләп гойберенокды. Екежеден атярды. «Бе, шейле говы ченесемем уруп билемогайт. Я элим...» Эдил өзи, саг гошарыңдан ган сырыгярды. «Хәлиденем бармакларым диен этмежөк болярды-ла велин, шейле бир әммасы бар экен» дийип жүбүсинден саргылык алып, болар-болмаз саран болды.

Атахан ашакда ок атылмаяныны дуюп, пышырдан сорады.

— Андрей, ненең?

— Ягшы-ла.

— Онда нәме «сесиң» чыканок?

— Хәзир, хәзир атжак. Менден аркайын бол.

Андрей гошарындан ок дегенини дуйдурмады.

Атахан билен Андрее тарап ене бир ерден атып уградылар. Атахан өз ёлдашыны ока тутян пулемётчыны сем этмекчи болуп, шоңа тарап өврүлди. «Бе... бе, о сүйшүп барян гара нәме?» Атахан ашак, Андрейнң ятан ерине серетди. О тайда хич ким ёкды.

Андрей янынлап шейле бир чалт сүйшйәрди велин, асыл ики еринден яраланана меңзәнокды. Өзем эййәм пулемёта етип барярды. Атахан оны голдады. Бирденем шаханы гужаклап, агажа йүзүни берди. Ол Андрейнң эли гранатлы баршына өзүни пулемётнң үстүне окланыны гөрүп галды. Шол пурсатда-да онуң гулагына айылганч гүммүрди гелди. Гүммүрди билен бир вагтда Атаханыңам гулаклары гүйчли шаңлап, бейниси сарсды, келлеси ыранып гитди. Гөзи гараңкырап, неден отуран шахасындан башашак гайдыпды... Гөзүни ачып төверегине серетди велин, хәлки ики немеце ене бири гошулып, үч болуп, гөни өзүне тарап гелйәнлерини гәрди. Олар ярагларыны гезешип: «Рус, здавайгся!» дийип гыгырышярдылар.

Атахан сарсмады. Ол эмай билен билиндәки ики гранатыны-да алып, херсини бир элинде тутды-да, халкажыкларыны диши билен гопарды. Өзем япышман дуар ялы ыкжам жайлашды.

Фашистлер оны дири тутмакчыдылар. «Дашыны алдырансоң, алачсыз боюн эгер» диендирлер-дә, үчүсем дең әдимләп гелйәрди.

Сержант илки саг, соң чеп элини чалт айлады. «Лимон» дийлип ат берлен кичижик, йөне салламлы ики гранат немецлеринң әдил аякларынын астына дүшди. Түвелейләп туран гара түссе оларынң үчүсинем гаплады, гүжүм агажынам гаплады. Ерин сарсгынына бүтин агач ыранды. Гранатларынң бөлежиклери пүрлери шапырдатды.

Гранатлар гаты голайда ярылансоң, Атаханың өзүниңем телим ерине яра салды. Ол бир эли билен шахадан япышып, зордан агачдан дүшди-дә, ганыны сарыкдырып, әнтирекләп йөрәп уграды...

ОН ИКИДЕН ИКИСИ ГЕЛДИ

Даңданың үмүш-тамшында бизиң өң янымызда ики гара гөрүнди. Олар чала ыраң атышып гелйәрди. Голайладыкларыча бир гара зады сүйрәп, алып гелйәндиклерини-де сайгардык. Бу нәхили ягдай — бир зады сүйрейәрлер, үстесине ики адамың бирем бейлекисиниң голтугындан тутуп хемаят берйәр. Хемаят берйәниң өзем-ә зордан өдйәр.

Шол ики гараны мен илки гөрдүм, себәби олар гөни менниң габадымдан чыкдылар.

— Ким гелйәр?— дийип гыгырдым.

— Өзүңизинки...

Мен илки өз гөзүме-де ынанмажак болдум. Бу нәхили болуп гелиш! Бири яралы, бейлекем яралыдан говы дәл. Гейимлери йыртык-йыртык, йүз-гөзлери тозанмы-киршенми я лаймы селжерер ялы дәл. Алып геленлерем-ә бир адам, келлесине ченли бүрәп, бар ерини сарап чыкыпдырлар.

Олара көмек берип, ёлдашларымың янына алып гелдим. Өзүмем олар отурып-отурманка «гиден гетирер, отуран нырх сорар» диенлерини этдим. Мениң совалларыма Дөвлет әлини салгап, келлесини яйкады. Мен автомат сүпүрйән әсгими алып, Дөвлетниң йүз-гөзүни сүпүришдирдим. Ол ысгынсыз пышырдап:

— Ай, сенем-ә, азар әдинмесене. Хәзир бизи ювуп-ардын дүзедер ялы дәл — дийди.

Мен ене дуруп билмән:

— Ханы, бейлекилер ниреде?— дийдим.

— Энтег бизден зат сорама. Биз деррәв штаба етишмели.

Есириң даңысыны чөзүшдирип, аяк үстүне галдырдык. Өзүни дүрсесин дийип, сув бердик. Гөрсек, ол гайтам, Дөвлет билен ёлдашындан сагдын экен.

Рота командиримиз мени ене-де ики солдаты разведкачыларга көмек бермек үчин гошуп, ёла салды...

Штабда разведкачыларга сабырсыз гарашярдылар. Дашарда нобатчылык чекйән солдатдан «гара гөрненокмы?» дийип, зол-зол сораярдылар. Оңа-да такат әтмән, өзлерем хәли-шинди дашарык чыкярдылар. Ылайта-да штаб начальниги, гвардия майоры Виноградов ызыны үзмән зейренйәрди. Бирденем ылгап дашарык чыкярды-да, тиңкесини дикип, гүнбатарык середйәрди.

Соңабака разведкадан нышан болмансоң, бирнеме өңрәкки маглуматлара серетдилер. Полкуң хужүм әтмели участогының ягдайыны маслахатлашып уградылар.

— Әсасы зарбаны икинжи батальоның гаршысындакы япа гө-

нүкдирсек, бөвүсмек еңилрөк дүшөрмикән өйдйөн — дийип, майор укусызлыктан яңа пөкгерен габакларыны галдырды, гызарышып дуран гөзлерини овкалады. Соңра ене өз пикирини айдып уграды.— Себәби икинжи батальон гаты аматлы позицияда, душманың ерлешен еринден хас белентде дур. Душман пөсде болансоң, онуң гарымлары, беркитмелери говы гөрүнйөр.

Полкуң штабында индики хужүмиң планы чекилип уграла-нам шолды велин, дашарда шөвүр чөкйөн солдат харбы кадалары-да унудып, ичерик күрсөп гирди.

— Ёлдаш гвардия майор, разведкачылар гелди!

Небит чырасының дашында ашак япырылышып, ерде гиң язылып гойлан карта йүзлерини дегрәйжөк болян командирлер шол бада аяк үстүнө галдылар. Оларың ядав, гамашык йүзлериндәки гасынлар язылып, үмри совлан ачык асманга чалым этди. Чыраң ышыгына дишлер акжарышып гөрүнди. Хер ким гапа гөзүни дикди.

Гапың тутусыны галдырып, ич ишике сакланан ики пыяда бада-бат хич зат сайгарып билмеди. Дашары говы ягтыланды болса, еркүмәниң ичине ягты жахандан зеррече-де пейда ёкды. Чилим түссесиниң дердинден гиже хайсы, гүндиз хайсы—селжерер ялы дәлди. Ичерик гиренлер тә гөзлери өвренишйәнчә адамларың йүзлерини сайгарып билмедилер. Олар ят ере гелен ялы, әллерини гапың тутусындан айрып билмән дурдулар. Ахыры майорың өзи:

— Огланлар, ханы голайрак гелиң — дийди-де, оларың әлинден дартды велин, Макар әнтирекледди. Дөвлет оңа көмөк этди. Бу ягдайы гөрөн майор деррев оларың әллерини гойберди.— Шейлемиди асыл. Ханы, отурың-да айдыбериң...

Дөвлет гурпурак болансоң, гөрөн-билен затларының хем-месини гүррүң берди, Атахандан алып гайдан белликлерини говшурды. Өзлериниң сөвешилерини агзамады. Йөне майор сорансоң, ёлдашларының бирнәчесиниң вепат боланыны, Атахан Мәммедов дагың болса дөрт адам болуп галышыны айтды.

Майор сесини чыкарман диңледди. Йөне онуң әнтөгем билмекчи болян зады барды. Себәби Дөвлет билен Макар гайдышынлары учран вакаларыны агзамадылар. Майор огланларың әнтөк бир затлары гизлейәндиклерини аңарды, йөне өзлери айтмазлармыкан дийип гарашярды. Ол нәче гарашса-да огланларың өзлери барада зат айтмажакдыкларына гөз етирип, йүзүни чалт галдырды-да, илки Дөвлетке, соң Макара бакды:

— Ханы, айдың — дийип, майор чынлакай сорады.— Сиз

ёлдашларыңызын янындан гайдаңызда-да шу вагткыңыз ялы ягдайдамыдыңыз?

— Ёк, Макар икимиз аңырдан саг-аман гелип, душманын өңдөки линиясына етдик. Аз вагтлык төвереге диң салып ятдык. Шонда голайымыздан бир ерден фашистлериң гыкылыгы эшидилди. Олар еркүмеде кейп чекйөн экенлер, хеммесем офицер болара чемели. Шол вагт оларың бири даш чыкып, ики яна яйканып дурды-дурды-да, бирденем сүссенекләп гитди. Соң туруп йөрежек болды велин, ене йыкылды. Шейдип йыкылып-сүршүп, ахыры бизиң деңимизе етди. Биз оны тапыр-тупур басып, агзыны дыкдык-да, бар ерини сарап, аданакладып сүйрөмөгө башладык. Душман гарымларындан гечйөнчөк багрымыз билен сүйшдүк. Соң туруп ылгап уградык велин дуйдулар. Ызымыздан дынман атдылар. Оларың окулдан гутулдыкмыкан өйдүң, еримизден галанымызам шолды велин, эдил аягымызың астында диен ялы бир гүммүрди болды, асыл оларың гуруп гоян минасына дүшәйсек нәтжек. Мунча-мунча болуп гутуланымыза мүн де бир шүкүр-ле. Кичижик мина экен. Онуң герлип гойлан сине дегип ере язылдым. Макарам немециң үстүне йыкылан экен. Эгер йүзин ятан болса, оңа-да зат болмаса болмазды велин. Йөне душман соң огнемөтдан кән атды. Шонда эндамымызы бирнеме сыпжыртдык. Булар жәхеннем-ле...

— Хава-ла — дийип, Макар башыны эгип отурышына дилленди.— Эрбет ери, ёлдашларымызы гоюп гайтдык.

Майор агыр ёлдан гелен огланлары артык сакламак исле-мән:

— Берекелла, огланлар! Бу эдерменлигиңизи командование белләр. Инди аз-кем дынч алың — дийди.

Дөвлет билен Макар даш чыкдылар. Оларың герденлеринден агыр йүк басып дуран ялыды. Шол йүк икисинем егшердип, ики бүкүпди. Арваналар ёла нәче гайым болсалар-да, агыр йүкүң астында дынман узак ёл йөрәнлеринде алачсыз чөкйәрлер. Олары илләп-гүнләп турузярлар, йөне бир чөкенсоң, олары йөрөтмек четин боляр. Озалкы вагтлар улы кервен ёлларының боюнда чагшашып ятан сүңклере габат гелерлер экен. «Шол сүңклер ёлда чөкен арваналарың сүңклеридир» дийип ак сакгал гсжалар гүррүң берердилер. Бу ики йигидем шол арваналар мысалы — агыр йүкүң ашагында галды. Йөне булар ёлда чөкмедилер. Узын гиже агыр хупбатлар чекип, ахыры гайдып гелдилер.

Олар хер нәче яданам болсалар, ысгынсызлыктан яңа гөзлериниң өңи гараңкырап дурса-да, отурмага такатлары етмеди.

О тарапта галан ёлдашларының алада-эндишеси икисиниң-де йүрегини мынчгалап алып барярды.

Макар сүңни совашансоң, еринден турмага ярамады. Дөвлет болса отурды-турды, отурды-турды, арасында гайгылы гөзлерини Макара дикди. Олам гашларыны чытып, ынжылы бакды. Шол бармана Дөвлет бирден сычрап турды-да, гөни хөлкни майорың янына хайдады.

Майорың янындакы командирлер дагашан экен. Дөвлет оңа голайжак барды-да:

— Ёлдаш майор, ругсат бериң, мен Атахан дагың ызындан гидейин — дийди. — Барды-гелди хеләк болсамам, шолар билен биле хеләк болайын.

Майор элини Дөвлетиң эгнине атды-да, эдил өз оглуна йүзленйән ялы якымлы сес билен:

— Достум, сен энтэк бирнеме өзүңи растла — дийип, сыпайычылыклы айтды. — Гөрийән велин, шол мина сениңем бейниңи мазалыжа чайкан болара чемели. Бир пикир эт ахырын. Хәзир сен гуш болсаңам фашистлер үстлеринден гечирмезлер. Бу этжек диййән ишиң дилде аңсат. Хамала ылгап гидип, битирип гайдыбермелимишин. Хань, бар ёлдашың янына. Хәзир докторам гелер. Икиңизе-де середер.

Дөвлет гайтаргы берип билмән, йүзүни саллап, еңсесини түңнердип гайтды. Доктор сөзи оны тәзе бир иңкисе гойды. Ери бирден, «Дөвлет, сенем Макар билен биле санчаса гитмели» диййәселер нәдерин. Худай сакласын! Хей-де бу гүн-эрте говга совулжак болуп дурка-да, ыза гидип болармы! Мен инди бериншу командирлең гөзүне азрак илжек болайын, ёгсам олаң гең режеси ёк. Майорам заңнар мени горкузмагың тәрини тапды. Ёзи берин ызымдан гелйән болаймасын. Ёк, ёк, ызыма серетмәйин. Мен иң говусы, бу тайдан сумат болайын-да, икинжи батальондакы достларымың арасына етейин. Шо тайданаң олар билен биле хүжүме гидерин. Шонда Атахан дагынаң өзүм тапарын. Майор диймишлейин, менде акыл ёгам дәл-ле. Гөрдүңми, ынха өз башымы чарар ялы уграм тапдым, шүкүр худая. Барып Макара-да айдайын...

МУҢ ДӨРТ ЙҮЗ ОН ЕДИНҖИ ГҮН

Гүң догды. Доган дессине-де ягырнымызы гыздырды. Кырк бәшинжи йылың гышы гаты чапгынлы болса-да, язы бичак майыл гелди. Шол гышы тутуш Венгрияда, эсасан хем Вудапешт-

де, онуң этеклеринде гечирдик. Бүтин гыш диен ялы ерде гар ятды, топрак дыз бойы галыңлыкда доңды. Эгер паряхат чалларда болсады, шейле гыш айратын бир ятда галмаса-да галмазды. Йөне гүйчли сөвешлерде, гүнде-гүнаша узын-узын гарым я-да еке өзи үчин окдан пеналанар ялы чукур газмалы боланларын велин хич вагт ядындан чыкмаз. Еңилжек кепже билен демир ялы доңан ери газжак болсаң неңеңси хупбат берйәрди, илки эйдип-бейдип, гарынжаң хинине меңзеш дешик дешип юмшак ере етерсиң. Соңра сычаның күрүм газынышыны эдип, көмахал бир эл ялы доң кесеги бөлүп аларсың. Шонда бириниң элине лом я-да күлүң илөйсе, бегенжинден ганат баглайжак боларды. Елдашлары онуң тапгырлыгыны тарыплап, оны хемме кишиден сайланан батыра өврердилер, соңунданам: «Шене, өзүң болаңыңдан соң ломуңы маңа-да беревери» дийип, боюнларыны бурардылар.

Хава, гыш шейле совук геленем болса, алабахара сапансохова майлама билен болды. Гүн ялпылдады, ер бугарды, агачлар пынтык ярып, мейдан гөк салды. Адамлар мартын башларындан шинеллерини чыкардылар. Апрель айының башларында болса көлегәни кем гөрмедилер. Австрияның илери белегиниң иң даглык хем токайлык ерлеринде шейле майыллык болансоң, мейдан отлары деррев дыза чыкды. Шонда Австрияның ховасының өз түркмен үлкәмизиң ховасындан пархы ёкды.

Дөвлет көйнекчелигине гелип, икинжи батальоның биринжи ротасының гарымына бөкди. Онуң янында не шинели, не-де гош халтасы барды. Бойнундан асян кичижик сумкасы билен плаш-палаткасыны-да алжак болмандыр. Онуң бойнунда автоматы билинде хем гранаты барды. Хич хачан кепжесини янында аяйырян дөлдир велин, онам алмандыр. Дөвлете илки габат геленем мен болдум.

— Дөвлет, ери хов, бу нә болуш. Йүзүң-гөзүң чиш, эгин-башыңама йыртык.

— Шене, сен берин маңа азар берме. Хань иңе билен сапак берсене.

Пилоткамы келләмден алдым-да, оңа санжылгы ак сапаклы иңңәни согруп, Дөвлете узатдым. Йөне бирденем ызына чекдим. Ол гөзүни алардым, додагыны мүңкүлдетди. Мыдама шадыян, дегишген, сөхел кейпиң ёкдугыны аңайса, деррев дашыңа-ичиңе гечип, йылгыртмагы башарян, аз вагтданам эдил өзи билен дең гүлшүп дурар ялы угруңы тапаян шейле эзбер йигит хәзир ахмал болсаң ажысыны пүркжекди. Ол сенриңни ийгырып, дишини сыртардып, соңра агзыны гулагыма тутды-да:

— Хав, хав!— дийип, үйрүп гойберди.

Дагы нәме дийжегими билмән, йөне йылгыран болдум-да:

— Ханы илки көйнегиңи чыкар — дийдим.

— Боля-ла-айт, өзүм...

— Чыкар дийдигим чыкар. Командирлер гөрсө, ене ызыңа ковар.

Ол нalach табын болды. Онуң көйнегини депжешдирип, бүзүшдирип, эгнинде дурар ялы этдим. Дызам тегеленип гопан экен. Оңа башга ямалык тапмансоңумыз, мен аягымдакы биз долагымың бир тайындан йыртып алдым. Долагың дереги агам болса, дере, чыга әй болуп, саралансоң, реңки Дөвлетиң балагы-ың реңкине чалымдаш гелди.

Әйдип-бейдип, Дөвлетиң үст-башыны чаламыдар дүзедишдирдик. Эгниндәки погонлары гачан экен. Мен деррев шинелимиң даңысыны чөздүм-де, эгниндәки погонлары гспарышдырып алдым. Йөне олар сержантыңкы болансоң, үч саны гызылжа чызмык матасы барды.

— Хәзир бир шу дуршуна дакайлы, соң башгасыны тапаймалы болар. Өңи-соңы сең бу эшиклериңи чалшырарлар — дийдим.

Дөвлет баш атып разы болды. «Командирлер гөрсө, ене ызыңа коварлар» дийип горкузалым бәри ол нәме дийсем, ёк диенокды. Йөне агзыны берк юмуп, баш атып отырды. Ол үст-башыны дүзедишдирди-де:

— Шепе жан, инди гайрат эт-де маңа бир акжа кагыз билен галамам бер — дийди.—Әжеме хат язайын. Тасдан-а о пахыр мени хат-хабарсыз я-да, штабда айдышлары ялы, ат-сорсуз йитириңди...

Ол улудан хашлады.

Мен Дөвлет билен барып кырк дөрдүң башында Днеприң бсюнда болан гүйчли сөвеш махалында таншыпдым. Йөне оны шу пурсатдакы халында гөреним ядыма дүшенок. Әйсем өтен гижә бирден шунча акылланып өтәгитдимикә я озаллар хич елерин өйтмән, шу гезек өлүмини бойнуна алайдымыка? Ёк-ла, өлмән дири галыпдыр ахырын, индикинем өңүнден алада эт-мез. Урша гирели бәри екежә гезегем өлүмини алада эден оглан дөл. Мен оңа: «Дөвлет, хей алада әдйән задың бармы?» дийсем «хич ёк» диййәрди. «Әжеңем алада әдеңокмы?» «Ёк».

Хәзир болса ол чыкгынсыз агдая дүшене меңзейәрди. Мен «Ай, гел, Дөвлетиң одуны өлчермәйин-ле. Соң дура-бара өзем айдар-ла» дийип, сесими чыкарман, диен затларыны тапып бердим. Бойнумдакы сумканы чыкарып, дызының үстүнде гойдум.

Ол айбогдашыны гуруп, жайдар отурды-да, бар пикирини жемлөп, хат язмага башлады. Аз салым сесини чыкарман язды, соңра язаныны дашындан окады. Хатының ызыны дашында айдып язды. Өзем эжеси билен эдил йүзбе-йүз отурып гүрлөп йөн ялы, гашларыны кә чытярды, кәте язярды, арасында-р үсгүринжирейәрди: «Эже жан, кеселиң бетерлемән дурмы? Вах, пахыр, ярамасаң дагы, одуныңы-сувуңам оңарян дэлсиң. Гоңшларың бири гелип, от якып берйәнчә, чай-сув тайынлаянча гүзүңи дикип ятансың. Иң көрпеже жигимиз Бибижик берин дире болан болса болмыямы. Мәхрибаным, сең яныңы ере беренем шомукан диййән. Бир яныңдан уруш, бир яныңдан ярамаз оңнут, Бибижигиң гызамыгам үстүне. Шожагаз көрпежәң йитгиса, ики оглуңы фронта иберениңденем бетер дегендир. Бей дийсем, гаты гөрәйме, огулларыңам саңа гаты мәхрибандырлар-ла. Хей-де атың диши ялы перзентлериңи ода иберерсиң-де, рахат отурып билермиң. Эже жан, мәхрибаным, сеңки ялы гайрат хит бир кишиде ёкдур».

Дөвлет хатыны окамасыны гойды-да, галамыны дишлөп, о батды. Соңра ене хатына башлады. «Эже, сен мени алада этме. Хич-хич алада этмегин. Шу тайда, шу вагт менден мес, менден кейпи чаг адам ёк. Йылдыза тойнак саяян. Уруш билен-ә инди халыс өвренишипдирин. Мең барып шол кырк икинжиг гүйз Сталинграддан фашистлең сөбүгине мүнүп уграшым. Инди-хас-да хезил болды. Яз чыкды, ховалар майлады. Уршуна аңырсы гөрүнйә. Хал-ха, бир махал Суворовың тутуш гошуну билен гечип гиден үсти гарлы Альп дагларының герिशлери хел-левлешип отыр. Шолара етәйсек — вессалам, иш тамам! Эже, бизем инди узаклашман барарыс, шоңа деңич сагалып, тут ялы болгун. Бор дий, эже!»

САГАТ БИРДЕ

«Гүнортанлар, сагат бирде хүжүме гидилжек» диен хабары секизинжи май гүни эртирден соң эшитдик. Хүжүме угралмазының өңүсырасы бир сагатлап артиллерия тайярлыгы болжак дийдилер. Артиллерия тайярлыгы вагтында өхли топларымыз, минемётларымыз душманың ерлешен ерлерини гүйчли ока тутярлар, фашистлериң беркитмелерини вейран эдйәрлер, өзлерини болса тозана гарярлар. Топ окларының зарбындан душманың үстүнде ахырзамана голяр. Шонда хүжүме гитсең еңил боляр.

Фашистлерниң гаршылык гөркезмәге май тапмаян халатлары-да боляр.

«Хүжүме гитмезимизден озал гарымларың ичи билен иң өңдәки линия гечмели» дийдилер. Арада демир ёл барды. Шол демир ёлда диңе екеже гечелге барды, оны-да аңыркы япыдан душман пулемёты ока тутярды. Бизиңкилер шол ерден еке-екеден ылгап гечйёрдилер. Аңырда чененип ятан пулемётчы хер гечене бир тапгыр ок атырды. Йөне оклар я ұсташыр, я-да бир әдим, ики әдим сова гечйёрди.

Ротамызың санинструкторы кичижик цыганды, өзем старшинады. Онуң көмекчиси даяв йигитди. Демир ёлдан гечмек гезеги шол санинструктора етди велин, ол көмекчисине:

— Бар, Гаврил, илки сен геч, менем ызыңдан гечерин — дийди.

Гаврил сесини чыкарман өңе окдурылды-да, демир ёлдан зырмырлып гечди. Санинструкторың яйданып дуршуна сын әдип дуран рота командиримиз ажы йылгырып, келлесини яйкады-да:

— Старшина, нәме немец атмасыны гояр өйдйәңми? — дийди.

Санинструктор ондан соңам яйданды дурды. Огланлар оңа үнсәм бермән, гезек-гезегине гечип гидибердилер. Пулемёт болса шол өңкүси ялы, хер гечене бир тапгыр атып дурды. Ахыры санинструктор хем йүрегини бире баглап, бойнундакы санитар сумкасыны айырды, аркасындакы гош халтасынам чөзди. Оны демир ёлдан аңрык дазладып зыңды. Эмма халта демир ёл дүңгегиниң үстүне дүшди. Душманың пулемётчысы болса демир ёлуң үстүнде адам ятандыр өйдүп, ызыны үзмән пагладып уграды.

Демир ёлдан аңрык гечип, рота командири яңкы старшина гарашмады-да, элини салгап гидиберди.

Соңуррак санинструктор алабасгы болуп гелди. Ол сандыр-сандыр әдип, гегини дүшүндиржек болды.

— Ёл-ёлдаш старший лейтенант, д-д-демир ё-ёлда ар-аркасы телефон симли а-арагатнашыкчы й-й-йыкылып г-галды.

— Нәме-нәме? Арагатнашыкчы?.. Сен оңа көмек этме-диңми?

— Г-г-гаты көп а-ат...

— Б-б-б-балагың берин гурумы?.. Хәй сең бир «тиз көмек» болайшыңы!..

Командир төверегине алжыраңны гарады. Ол икинжи арагатнашыкчыны гөржек болды. Йөне ол хем ёкды.

— Бу вагта ченли эййәм арагатнашык гуралмалыды. Буя чатак болды — дийип, старший лейтенант ики элини гарымың әрңегине диреди-де ёкарык бөкди. Әдил шол демде бир гурплы эл онуң гушагындан ашак дартды. Командир силтенжирәп әврүлди велин, гөзи Дөвлете дүшди. Эгер башга бири болан болса командир ажысыны пүркжөкди. Дөвлет Бердиеви болса ол го-вы танаарды. Онуң гылык-хәсиетине белетди.

— Ери хов разведкачы, сен бу тайда нәме ишлейәң?

— Дүшдүм-дә, ёлдаш командир. Герек ерим болар дийдим. Ынха болдам. Сиз даргурсаклык әдип, төвөкгеллик әдип бөксеңиз, бирденкә огланлары хоссарсыз гоарсыңыз. Телефончынызындан хәзир мен гидейин. Сим чекмәге гаты өкдедирин. Телефонча аңырдан сим чекип гелйәкә ок дегендир.

— Боля велин... сенем бирден болгусыз батырлыгыңы әдип, окуң өңүне сокжарылыбермегин. Ханы яңкы «батыр» санинструктор? Эййәм нирә сумат болды? Бейле-де бир зүвветдин бор әкен-ов!— Командир батлырак гыгырды.— Старшина, «тиз кемек», әй муртлуҗа старшина.

— Хә-ә, мен бәрде, ёлдаш л-л-лей...

— Ханы лакгылдама-да, угра деррев, яңкы яралыны аңрычыкар.

— Б-бор. Х-хош...

Санинструктор дүвденекләп ылган киши болды. Йөне аягы душалан ялы, гыбырдыклап чала әдилди.

— Старшина, ханы долан бәрик — дийип, старший лейтенант оны янына чагырды.— Дерман халтаңы нәтдиң?

— О-о-отайда — дийип, старшина элини демир ёла тарап узатды.

— Боля-да, ылга чалтрак...

Вагт гечип баряар. Биз сагат бирде хужүме гитмели. Гепиңгысгасы, хол гаршымыздакы герше чозмалы. Топларымыз, озал айдышлары ялы, он икиде атып башламалы.

Шейле дара-диреликде-де гарымың ичинде элини говшурып отуран ёкды. Хер ким бир зада дүмтүнйәрди. Ким ок тайынларды, ким ярагларының чаңыны сүпүрйәрди, ким аякгабыны чыкарып, долагыны тәзеден доланярды. Рота командиримиз болса бизден он-он бәш әдимлик ызда еке отуран тама гирипди. Шол тамың депесиниң кәери оюкды, чүңклериниң обурылан ери барды, диварларам ок ызындан петир безелен ялыды. Оңа аңры тарапындан барар ялы баралга ясалыпды.

Аз салымдан соң Дөвлет аркасындакы симли чархыны шақырдадып, телефон симини сөкеләп гелди. Ол хашлап гелшине

шол тама гирди-де, телефоны гурды. Йөне ол паролыны билмән-соң, яйданып гаранжаклады. Онянча рота командири:

— Бердиез, бизиң паролымыз «Бүргүт», батальоныңкы — «Гарлавач» — дийди.

Дөвлет гулага дакылян телефоны келлесине гейдирип:

— «Гарлавач», «Гарлавач»... Мен «Бүргүт», мен «Бүргүт»... — дийип үч гезек гайталады.

— Эшидйән, эшидйән, мең асмандакы шуңкарым, эшидйән-ле, сесиңден танадым. Бардыңмы саг-аман?

Дөвлет илки тисгинип гитди. Ол бейле нәзенине гарашманды. «Гыз сеси... Ол мени ниреден танаярка?» Бирденем хакыда-сына айланды. «Ә-хә, өңрәк бир арагатнашыкчы гыз гелди дий-йәрдилер велин, эдил өзүдир. Бу шол өлен нерессәң магшугыдыр. Хәлки демір ёлуң үстүнде йыкылан телефончы билен геплеш-йәндириң өйдендир. Бу гыза нәме жогап берсемкәм?»

Телефоның симиниң аңырсындан болса шол инчежик, мылайым сес йөне алып барярды.

— «Бүргүт», «Бүргүт». Шуңкарым, нәме жогап береңок? Ханы айт, хужүмден соң ниреде душущарыс, өйдеми я ойда? Нәдип хабарлашарыс? Сим биленми я үм билен?..

Дөвлет хайран галып агзыны ачды. Нәме жогап бержегинем билмеди. «Арагатнашык хачан дикелеркә?» дийип, гарашып дуран рота командири Дөветиң болуп отурышына йылгырды.

Соңра:

— Нәме бейдип дурсуң — дийип, йүзүни чытды.

Дөвлет ене телефоны дакынып, гүрләп уграды.

— «Гарлавач», «Гарлавач», мен «Бүргүт»... Алтынжы бармы, Единжи гүрлешжек диййәр.

Дөвлет ара вагт салман, телефоны командире берди. Ол телефончы гыза-да, рота командирине-де башга бир сөзем айтмады. Хич зат эшитмедик, хич зат болмадык ялы, жүбүсинден теммәки халтасыны чыкарып, чилим ясанды. Шол икарада икинжи арагатнашыкчы гарымың ичи билен япырылып, хайдап гелди. Ол өз ёлдашының хеләк боланыны биленсәң, рота етишжек болуп, гаты ылгап гайдыпдыр.

Сөвешиң гызза-гызза махалында арагатнашыкчыларың иши бичак аграляр. Олар полк, батальон, рота командирлериниң ызындан галман, аркалары сим чархлы ылгап гидйәрлер, командирлер бири-бири билен үзнүксиз хабарлашып дулар ялы әдйәрлер.

Арагатнашыкчы геленсәң, Дөвлет өз ёлдашларының янына

гидибермекчи болды. Онуң хыялыны дуян рота командири оны ызына чагырды.

— Бердиев, сен шу тайда гал. Разведкачы рота-да герек.

Командир сагадына серетди. Эййәм бирден ишләп башлапдыр? Нәме дийип топларың сеси чыканокка? Я топсуз чозмалы бормука? Бу үмсүмлик огланларың кейпини хас-да гачырды. Хәлиден бәри ярагыны сүпүрип отуран бир йигит элиндәки эсгини зыңып гойберди-де:

— Топлар голдамаса барымызы пайхынларлар. Бу ичигары сүпүрип нәме эдейин — дийип зейренди.

Менем пикире чүмдүм. Аркамда төзөжә немец ранеци барды. Онуң даш йүзүнә түйли гөлө хамы тутулгыды. Гечен гезекки сөвешдә есир алан немецлеримизинң биринден алыпдым. Оны аркамдан чөзүп айырдым-да, элиме алып, тәзеден сынладым. Ачык мейдан билен душманың үстүнә гөни гидилсе, аркамда гүберилип, маячжа нышана болар. Мунуң пейдасындан гечейин. Ичиндәки гошларымың арасындан бир гап махоркам биле күрүшгәми алдым-да, өзүни шол дуршуна гарымың дашына зыңып гойбердим. Жаным саг болса башга задың тәри тапылар.

Ранеци зыңанымам шолды велин, эййәм бири оңа тарай сүйшүп барды-да, алып гарыма бөкди. Гөрсем, хәлки санинструктор оны ачып, ичиндәки затлары барлап башлады. Барлашдырып болансоң, гапдалында гойды-да, яныма гелип:

— Гынаняңмы?— дийди.

— Ёк-ла. Йөне хужүме гечилсе, саңа агыр болмазмы?

— Болмаз. Мен сизинң ызыңыздан гидерин. Инди яралылары гөтерип ыза әкитмели болмаз. Сиз чозарсыңыз, фашистлерем гачар. Биземдәниним яралылары араба биле йыгнашдыраймалы боларыс. Шейле, шепе. Индидәниним, озалкылар ялы, окуң ашагындан яралы чыкармак аладамыз ёк. Хәзирдәниним өңе... өңе гидилйәр. Онсоңам, эевуран, хәлидәниним гош халтамы галдырайдым. Билйәнми индидәниним гош халтаң болмаса, эдил жүбиң ёк ялы. Бир говужа олжажык саташдымы халтаң агзыны ачагада гулук-гулук... Доларам велин посылкажык.

— Халтаң доларам велин, бирден тув-пат... гум гарбайсан.

— Гой-гой. Бейдип акмаклар өлйәндир. Әлмели ердә нәмәдәниним мениң нәмә көрүм бармыш. Хергиз-хергиз... Ханха рота командири середйә. Мени гөзлейән болаймасын. Бармагым герек.

Башга-да бирнәче оглан мениң гош халтамы зыңаным гөрүп, өз гош халталарыны ташлады. Бири болса оны келлесининң үстүндә айлап-айлап, дазладып гойберди велин, хол ашак, чайың дүйбүнә дүшди.

Вагт гечип барярды. Сагадам эййәм бириң яры болупды. Шиндем топларың сеси чыканок.

Озал комбат рота командиримизе хәли-шинди гәркезме берйәрди, тайярлыгы сораярды, арасында-да маслахат хем-де гөвүнлик берйәрди. Йөне олам соңабака телефон этмесини гойды. Душман тарапындан ок атылмасы сейрекледиди.

Бу затлар нәмәң аламатыка? Хемишелерем улы говганың өңинчәси асудалык болаймасы барды. Бу сапарам шейледир-дә.

Дүнийә үмсүмлик болса йүреклер батлы уряр. Сагат бире голайладыгыча адамлар дымып, йүреклерине диң саярдылар. Йүреклер хужүмиң заңына меңзейәрди. Хемме кишиң пикири душман билен аралыкдакы мейдандады. Шол мейдан... нәлет сиңен мейдан, ене-де гоч йигитлериң ал ганына боялармыкан? Бу мейдан кимлери ювдарка? Тойларда ат чапып барян чапыксувар демини санап ятан хасса билен дең болармыш диййәрдилер. Хәзирки йүреклерини тарсылдадып отуран эсгерлериң шол чапыксуварлардан тапавуды ёк. Шу гопгунлы йүреклер-де ынха-ынха урмасыны гояйжак ялы...

Мениң, гараз, бири билен сәхелче-де болса дердинишесим гелди. Дөвлет болайса кем болмазды. Ол шунуң ялы йүрек гысгыч пурсатда гөвнүңи гөтермәге өкде. Ики взводуң хем командирлери бизиң янымызда дур. Гаты яш болансоңлар эсгерлере гөвүнлик бермеги оңараноклар.

Бизе гөрә улурак яшлы бир азербайжанлы барды. Оңа Мүрзебек Шазадаев, диййәрдилер. Ёлдашлары оңа, айтмасы аңсат ат гоюп, Шалдын дийдилер. Шалдын гаты юваш адамды. Мыдама йылгырар йөрерди. Озем үч йыл бәри хемише фронтда болупдыр. Йөне шонда-да рус дилини биленокды. Устесине хат-совады-да ёкды — не язып билйәрди, не-де окап. Ол икимиз газаплы сөвешлерде таныш болдук. Деррев бири-биримизе өвренишип, гаты достлашдык. Мен онуң билен хемише азербайжанча геплешйәрдим. Онуң өйлерине бирнәче гезек хатам язып бердим. Шондан озал өз өйлеринә бир гезегем салам хаты язман экен. Мен оңа хат язып беренимден соң басым өйлеринден хат гелди. Оны-да маңа окатды. Доган-гарындашларының, эжесиниң саг-гургундыкларыны эшидип, Шалдын гаты бегенди. Ол өйлеринден алан хатыны ёкарда галгадып, айдым айдып, танс этди. Арасында-да мениң аркама какып: «Яша, гардаш, сен яша. Меним ненем, гардашым, сиңлим, ушаглар, бүтин кәндиң адамлары, менин хатыма бейле-бейле шат олмушлар ки, той үстүне той олмуш. Хас-са!..» дийип, бармакларыны шакгылдатды. Дүйн, единжи майда болса оны полкуң штабына чагырып, оңа

үчүнжи дережели «Шөхрат» орденини говшурдылар.

Хәзир бизиң арамызда шондан кейплиси ёкды. Ол хужүме гитмәге-де иллерден мейиллирәкди. Хәли шу ере гелйөркәгем хемме кишиң өңүни башлап гайтды. Ёлдашларымызың бири оңа дегип:

— Шалдын, чозамызда ордениң ялпылдап, нышана болай-масын, оңа палчык чалай — дийди.

— Гой, бей дийме. Гайтам хас говы ялдырар ялы, ордениме ялпылдавук кагыз тутсаммыкам диййән. «Серчеден горкан дары әкмәз» дийипдирлер. Фашистлериң үстүне чозамызда хемишеки-лерим ялы япырылыбам гитмен-де, дөшүми гайшардып гидерин. Гой, олар орденими гөрүп, «Мүрзәбек батыр гелйөр» дийсинлер. Гой, мени гөрүп, хинлерине сув гитсин. Шейле герек, гардаш оглы — дийип, ол маңа үмләп гойберди.

— Әдил өзи! Мүрзәбек дүйә мүнүп, хатаба букулянлардан дәлдир. Ол шу мейданда душманлара Гөроглың гурт ойнуны гөркезер.

— Ай, гардаш, яша. Бах-бах, мен олдуң, мен олдуң — дийди-де, ол топулып, мени гуҗаклады. — Валла, сен кимин гардаш овалдан саташан олсайды, бу дефе бейле-бейле чох орденим оларды — Шалдын ики элиниң он бармагыны гөркезди.

— Мүрзәбек, бирнеме ашаграк дүшевери.

Ол бәш бармагыны гөркезди.

— Бейлеси оларды.

Догруданам үч йыллап пыяда гошунда болуп, бир гезегем яралы болман, дынуwсыз сөwшен батыр солдата диениң бәрсинден гайдяр. Йөне, арман, Мүрзәбек Шазадаев рус дилинде оңлы сөзлешип билмән, кынчылык чекйәрди. Хәзирки «Шөхрат» орденини алшам гаты гең болды.

Апрелиң башларыды. Батальона: «Гаршыдакы герше чозуп, оны әелемели» дийлип буйрук берилди. Фашистлер белентликде хениз говы җайлашып билмәндилер. Батальон даңың үмүш-тамшында белентлиге алкымлап барды, хова ягтылан бадына-да дуйдансыз чозуп, яңкы белентлиги әеледи. Душманың бир бөлеги гачып сыпды, галаны есир дүшди.

Газаба мүнән душман төзе гүйч җемләп, яңкы белентлиги топ окуна тутды, ызынданам бирнәче йүз автоматчысыны хужүме ёллады. Олар бизиңкилери үч тарапдан гысдылар, ахыры ики гапдалдан айланып, белентлигиң аркасына гечдилер. Бизиңкилер габава дүшмезлик үчин ыза чекилдилер. Мүрзәбек билән Вася Шапавалов икиси белентлигиң орта гүрпүнде әл пулемётыны атып ятышларына ёлдашларының ыза чекиленини-де

дуймадылар. Батальоның эсгерлери болса ызракда тәзе сепгит тутуп, ики тараплайын горанмага гечдилер. Вася билен Мүрзбек шол атышып ятышларына габат гаршыдан чозян фашистлери өңе гойбермедилер. Булар ёлдашларының ыза чекиленлерини-де бир хаякдап соң билдилер. Вася келлесини галдырман ятышына:

— Шалдын, мен, сен тув-тув, фашист торпак кушай. Я-да ыза хайда бар...— дийди.

— Шалтай-палтай олмасын. Фашистлере маклачка бер, маклачка!— дийип, Мүрзбек юмругыны ёкарык гөтерди велин, бир ок еңини дешип, жызлап гитди.

Вася онуң элини ашак дартды.

— Ашак ят. Ёгсам снайпер өзүңе маклачка берди бар. Э, Шалдын, сеңки келле яман ишледі. Сересап бол.

Вася башга бир сөзем айтман йылгырды-да, пулемёты бөлүп-бөлүп атып уграды. Фашистлер белентлиге чыкмага милт эдип билмедилер. Ики тарапдан бирнеме өңе гечен автоматчылар болса гараңкы гатлышансоң, кем-кемден гөтинлөп башладылар.

Батальон ене белентлиги эеледи. Эсгерлер гиңәни пееләп гарым газмага гиришдилер.

Бүтин белентлиги душмана бермән саклан ики батыра болса батальоның герчеклери дийдилер. Полк командири Васильевиң хут өзи гелип, Вася билен Мүрзебекиң элини гысды, ол икисиниң эдерменлигини өвди...

Мүрзебекиң йүзүни чытып дуран вагтына душуп боланокды. Ол сөзлөнде-де йылгырар дурарды. Өзүне-де яшкичи, яшулы — бары деңдир, кими гөрсө, илки билен:

— Яша гардаш, лап яхшы олмуш — диерди.

Хәзир болса ол гарымың ичинде дуран еринде ювашжа сөзлөп:

— Гардаш, маңа өвден хат гелмишдир, сиңлим, ненем салам гөндермиш — дийди.

— Инди, бу дефе окаяынмы я соңра — дийдим.

— Соңра, соңра. Элимиз бошансоң окаярыс. Фашистлери деррев коварыс. Нәме, бирхили кейпи гачык гөрүңең?

Мен оңа:

— Ай, кейпим бейле бир чаг дәл — дийдим.— Топ атыланок. Артиллерия «уршуң худайы» дийип, диллеринден дүшүрмән йөрендирлерем велин, жыгба-жыга геленде чөпе-чалама сиңөйярлер. Соңуррак, адамлаң ярпысы хатардан чыкып, душ-

маны зордан коварсың велин, топчулар гүплән борлар. Ягы гиденсоң, батыр көпелер диенлеридир.

— Ханы муны гойсана, гардаш. «Алманы гөге окла, ере дүшйәнчә я пелек» диен накылам бар. Ажалың етмесе хич зат болмаз, етенем болса — йүз-мүң топ атсаңам сыпып билмерсиң. Кырк йыл гыран гелсә, ичинде ажалы етен өлер... О пахыр ядыңдамы? Вах, ады дилимиң ужундады-ла.

— Ол даявмы? Чу... Чуб...

— Хә, тапдың-ла. Чумак. Нәхили чакган, батыр хем догумлыды. Окуң өңүнденем гутулайя диййәрдилер. Ахырам окдан өлмән, ябыдан йыкылып өлди. Ичен болуп, ялаңач яба мүнүп, чапып билйәнини гөркезжек болды.

— Ол айданың-а шейледир, Мүрзебек. Бүтин Европаны диен ялы сөвеш билен гечдик. Гел-гел индем шу тайда бир зат болайса, гаты гынанжак-да.

— Серет, серетсене. Дөвлет ылгап гелйә — дийип, Шалдын мениң айданымы-да диңлемән, бейлесине өврүлди.

Менем өврүлдим. Гөрсем, рота командириниң ерлешен тамындан чыкып, Дөвлет хайдап гелйәр, ачык ерден өрбоюна гөни бөрик гелйәр.

— Әй, келесәң, гарыма бөк. Какдырсың...

Еке менем дәл, Мүрзебекем, взвод командирлерем гыгырышдылар. Шонда-да Дөвлет дим-дик болуп гелйәр, диййәңизем диенөк. Үстесине, ол йөне бир парахат йөрәбем геленөк. Келлесиңдәки пилоткасыны алыпдыр-да, әлинде айлап, бөкжөкләп, алапорхан болуп гелйәр. Элхенч урушларда, алдым-бердимли пурсатларда өзүни йитирип, нәме ишлейәнини билмейәнлер хем боляр. Дөвлети гөрүп, шо-да ядыма дүшди. Ол он-он бәш әдим араны йүз әдим арача йөреди. Себәби бөкжөкләп, ики яна ылгап, вахахайлап, өз сери билен дәл ялыды. Гелер ерде гелмеди, өңин-ызын бөкүп, әл чарпып йөр...

Әдил шол пурсатда бирден батальонымызың комсоргы, кичи лейтенант Семёнов гарыма бөкди. Онуң ниреден геленини-де аңшырмадык. Ол хашлап дуршуна бизиң йүзүмизе середип, йырыш-йырыш әдйәр, гөзлеринде шатлык учганаклаяр.

Бу нәжүре болды! Хеммәмиз гөзүмизи тегелешип дурус. Семёновың болса әрни бир ерик геленөк. Бирден ол:

— Төзелиги әшитдиңизми? — дийди.

Биринжи взводуң командири гаты гиррикди. Ол сөхел зат үчинем улы гыкылык турзарды. Озалам ичи янып, авусыны киме пүркжегини билмән дуран халына комсоргың дуруп-дуруп, ахырам ичякгыч сораг беренине ярылайжак болды.

— Сүрсене, сеңки нәме инди. Бар, элинден бир зат гелйән болса топлары жанландыр. Ниллериниң агзыны хаңалдышып дурлар — дийип, ол элини салгады-да, еңсесини түңнердип, аңырсына өврүлди.

Шол пурсат онуң гаңыршына гайтсаң урушмакданаң гач-жак дәлди. Огланлар онуң өзи өк еринде «дәли командир» дий-йәрдилер.

Комсорг гөнүледи:

— Огланлар, бушлук, бушлук! Уруш гутарды! Уруш ятды, биз еңдик. Инди берин шатланың-да.

Яңкы взвод командири комсорг оюн әдйәндир өйдүп, озал-кысынданаң бетер болмажысыны болды. Ол комсоргың алкымына дыкылып барды-да:

— Ил-ә душманың үстүне ынха-ынха эңжек болуп, дем тутуп гарашыр, өзем санлыжа минут галды. Ханы бир сагатдан болжак дийлен артиллерия тайярлыгы. Бир топам жыңкыны чыкаранок, әдил диллешен ялы. Оң үстесине инди сеңки нәме я-да үстүмизден гүлжек боляңмы?— дийди.

Комсорг сесини сандырадып:

— Әгер валла-да гаты чыным — дийди.— Уруш шу гүн са-гат он икиде ятды. Топларың атылмаянаң шоң үчин ахбетин.

Огланларың йүзи ягтылды. Иөне энтөк бейле гарашылма-дык хабара ынанжагыңы-ынанмажагыңы билип боланокды, уруш гутараны ялан ялыды. Яңкы взвод командири болса ери хас-да гахарлы депди.

— Ялан, ынанамок!

Онянча Дөвлетем гарымың гырасына гелип; ёкардан гы-гырды.

— Нәме хенизем чукурың ичинде йыгрылышып дурсуңыз? Чыкың ёкарык. Германия боюн эгипдир. Фашистлер капут бо-лупдыр.

Дөвлет ағызда чалынян гармонжыгыны зык-зык әдип ча-лып гойберди.

Аңырдан рота командиримизем чыкды. Олам уршуң гута-ранының чындыгыны айтды. Яп-яңыжа-да ер депип, гыкылык-лап дуран шол взвод командири гарымдан дазлап чыкды, бе-генжинден бөкүп уграды, келлесиндәки папагыны алып, ёкарык тирләп гойберди.

Дөвлет болса элинде хәзирләп дуран автоматыны шол па-пага өврүп татырдатды велин, папак әлеме-дешик болуп ере гачды. Бейлеки автоматларам атылды. Аз салымдан хемме ер ала пакырды болды. Душман үстүне эңмек үчин ыкжам дол-

дурылып, тайяр эдилен яраглар инди асман сары атылярды.

Йигитлер дуран-дуран ерлеринден гарымдан бөкүшип чыкдылар. Хәли Дөвлетин бөкжөкләп йөршүни гең гөрөнлер инди онданам бәшбөтер бөкүшип, танс эдйәрдилер. Шол гиррик взвод командирде-де хырсызлыктан нам-нышан галмады. Ол беген-жинден яңа өз ординарецине гыгырып:

— Ваня, деррев шерап тап — дийди.— Огланлар, той этмек герек.

Йөне янымызга гелен рота командири сыпайычылыклы сөзләп, энтөк бейле той-томашалы шагалаңа ховлукмалы дөлдигини дуйдурды.

— Биз хәзир уграмалы. Буйрук шейле.

Уруш гутарды дийленсөң, мениңем небсим отукды. Хәлки ташлан ранецими йыгнасым гелди. Төверегиме серетдим. Ранец гөзүме илмеди. Диймек, оны шол санинструктор өз хатарына гечирипдир. Санинструктор гарымың ичинде ёк экен. Ёң янымыздакы екеже тама бардым. Санинструктор мениң ранецимин ичиндәки затлары ховлукмач сайлашдырып отыр экен. Санинструктор мени гөрөндөң ранеци япышдырды. Мен оңа:

— Старшина, инди оны өзүме берәй, саңа йүк болуп дурмасын — дийдим.

— Сен муны ташламанмыдың? Нәме ондаданыным хәли аламда сесиңи чыкармадың? Муңа өзүмиң гошларымам салдым.

— Затларыңы ызына ал-да, өзүни берәй. Маңа-да гош халта герек болар. Дири адама хемме зат герек.

— Й... Яьк валла эгержигим. Мең угран угрум, эдөң ишим чатак болайяр-айт.

— Сен шо олжалы халтаңы беркрәк саклабер, хемме зада ярар...

Барып ранецими алдым-да, аркама даңдым.

ЁЛДА

Биз инди берк горалың душман беркитмелерине чозмалы-да болмадык. Айылганч гүммүрдилерө гошуп, «ура!» дийип гыгырмалы-да, дөриң ажы түссесини демимизе дартмалы-да болмадык. Улы ёла дүшүп, шол гүнбатаркы бейик даглара бака тутдурдык.

Хәли пулемётларыны татырдадып, демир ёл дүшегиндөң хер геченө бир тапгыр атып, ажал сепелейөң езитлериң бири дагысам галман гачып гидипдир. Асса гачан намартлар! Эгер

өңки-өңкүлик болан болса, бизем үстлерине ачык мейдандан чозан болсак, хазир шадыян гадам уруп барян гүл йүзли йигитлериң нэче-нэчелерини шол ажал оклары даглап, гара ере дударды. Ким билйөр, чавуп гелен окларың бири... Шонда ёлдашларыңдан бири «бу бенде-хө еңиш овазыны эшидип билмән, аманадыны табшырды-хов» дийип гечерди. Асыл бирден гөни гелип деген топ окуның зарбындан хер тикөң бир чөпүң дүйбүне дүшенде нөдерсиң?! Шоны гөрөңде окдан вепат болана-да «абрайлы өлди» диййәрсиң.

Хер эдимде гарашылан шейле пурсатлар, эдил түвелейиң көвленип гидиши ялы, гечип гитди. Огланлар душман гарымларындан геченлеринде хэлки гарашян эрбет дуйгуларыны-да шол гарымларың дүйбүне ташлап гайтдылар. Олар бир пурсат өң өкжө гөтерен фашистлериң ызыны ызарлап, улы ёла дүшенлеринде эййәм уруш аладасындан дыныпдылар.

Йөне велин энтөк улы ёлуң ики гапдалыны тутуп стуран токайлар сырыны гизләп дем тутяна меңзейәрди. Гөвнүңе болмаса, бирден токайың ичинден дуйдансыз ок атылайжак ялы болуп дурды...

Эдил өзи! Бирнэче ок шувлап гечди. Өң хатардан йөрөп баряныларың бири бүдрән ялы сүссенекләп гитди. Туруп йөрөжөк болды велин, ене йыкылды. Икинжи гезек йыкыланда уйлугыны гысымлап товланды. Оны гыра чыкардык. Бир топар оглан гапдала ылгады. Йөне гөрөн-билен затлары болмады, ызларына долянып гелдилер.

Сакланмага вагт ёкды. Огланларың икиси яралының ярасыны даңмага галды. Бейлекилеримиз болса гидибердик.

Бизиң бөлүмимиз иң өңден барярды. Ызымыздан болса бүтин гошун сүйшүп гелйәрди. Топларың, арабаларың тиркешигиниң ызы оварра етйәрди. Шейле батлы йөриш себәпсиз дәлди. Фашистлериң ызындан етмелиди. Эсгерлериң арасындакы мыш-мышлара гөрә: «Гитлериң орнуна гечен башга бир фашист гитлерчи гошунларың баштутанына хат билен йүзленип, гараз, есир дүшмекчи болсаңыз гүнбатырык гечиң, совет гошунларының элине есир дүшәймәң» дийип саргапдыр диййәрдилер. Оларың этсем-петсемине май бермели дәлди. Фашистлер bize гаты көп бергилидилер.

Белентли-песли байырлыклар, гүр токайлык ерлер билен эп-эсли йөрәнимизден соң, текиз дүзлүге етдик. Шол ерде-де бир оба бар экен. Ёлда бир әпет танк янып дурды. Оны яңырак отлапдырлар. Хениз үстүндәки ок-дәри ярыланокды. Танкы чыгыжы гутаран еринде ёлуң үстүнде кесе гоюп отлапдырлар.

Бир махаллар от совруп, тупан турзуп, совет серхетлеринден гечен газаплы гошун, гудратлы техника инди ненеңси эжиз-леди. Бизинь окгунлы йеришимизи сәхелче вагтлабам болса гараз бөкдежек болуп, ёлы баглапдырлар. Биз янян танкдан бирнеме өврүлип гечдик. Машынларымыз, арабаларымыз хас-да аңыр-ракдан совулдылар.

Ёл оба гирди. Хо-ол гапдалда режели өврүлип гойлан топ оклары эдил яндак күдесиче бар. Фашистлер оны отлап билмәндирлер я-да оба зая болар дийип горкдулармыкан? Ёк, эгер-эгер! Фашистлер хич хачан оба, шәхер бербат болар, адамлар гырлар дийип икиржиңлемәндилер. Топ окларының шол күдесини, мегерем, обаның илаты отладан дәлдир. Немец гошунларына гезек гелсе-хә шоң ерине беде, саман күдеси-де болса отлап гидердилер. Оларың Украина дүзлеринден гачяркалар отлап гиден саман, беде күделериниң ялкымы гижелерине узак мәнзиллерден гөрнерди.

Обаң орта гүрпүне етемизде йүк машынларының бир топары бири-биринден ачыграк эдилип кесе-кесе гойлуп якылыпдыр. Машынларың йүки топ оклары билен мина экен, пакырдап ярылярды велин, гызыл отлар асманга соврулярды. Кәте-кәте шол гызыл отлар узаклара-да етйәрди. Шол машынлардан өврүм берип совлуп баршымыза инь соңкы машының деңрәгине етдик. Шонда илиң өңүни башлап, аягыны говкурак эдип барян Дөвлет:

— Оңа серетсеңиз-ле... Хәй-хәй, гач-гач — дийди-де, машына тарап аягалдыгына ылгады.

Эгер башга вагт болан болса командирлеринь хич бир солдата ругсатсыз хатардан чыкып гитмәге ёл бермезликлери-де мүмкин. Йөне шол пурсат Дөвлете долан диймәге хич киминь дили бармады. Хемме киши, командирлеринь өзлери-де дуран-дуран ерлеринде донуп галды.

Үч-дөрт яшлыжа гыз шол машына тарап аглап барярды. арасында энтирекләп йыкылярды, ене элини ере дирәп турярды-да, әңрәп уграярды. Ол әййәм машының он бәш-йигрими әдимлигине барыпды. Машының он әдимлик төвереги болса гызыл отды. Нәмәң ярылып, нәмәң соврулянына акыл етирер ялы дәлди.

Огланлары Дөветинь өзи айратын-да алада гойды. О шо баршына гөни от соврулып дуран ере дыкылып барайжакмыка? Ери бирден машын дуршы билен ярылайса бер хабары. Гапдалымда саңңылдап дуран Мүрзебек нәме ишлейәнинем билмән, мең еңсәме шарпык билен доңдурды. Ызынданам:

— Гардаш оглы, она бах, о не иш гайрыр. Бах-бах — дийди-де, элиниң аясыны сыпады.

Ол мең еңсәме гаты ураныны-да шондан соң хакыдасына гетирди. Онсоң сесини чыкармай, еңсәми сыпады. Бирденем Дөвлетиң ызындан энди. Шол гиррик командир болса ики бөкүп, онуң ызындан етип, бөрик долады. Бармагы билен гулагының деңесини дүртүп гойберди.

— Шалдын, келләң ниреде?

Мүрзбек оңа:

— О... О! — дийип, элини Дөвлете узадып, бир зат дүшүндиржек болды.

Бу вагт Дөвлет гызжагазың ызындан етипди. Шондан бир дем өң гызжагазың үстүне бир бөлек ялын соврулып, сачыны чиркирди, көйнегине от дүшди. Дөвлет плащ-палаткасыны хайдан-хай гызжагазың үстүне бүрәп, оны аңыррага элтди-де, онуң көйнегине дүшен оды сөндүрди. Гызжагаз башга зат билен болман, машын тарапа элини узадып, хас-да бетер аглады. Дөвлет гызжагазы гойды-да, машына голай барып, сиңе-сиңе серетди. Соң келлесини бүренди-де, япырылып машының ашагына өзүни урды. Эдил тигирлериң арасындан диен ялы бир зады сүйрәп алып чыкды. Яш аял экен. Ол аялың деми барды, йөне өзүни биленокды. Дөвлет оглаилара середип:

— Машының ашагында бир гөлө-де өлүп ятыр экен — дийди. — Диймек, фашистлер машынларыны дазладып гелйөркәлер бу гелин гөлесини идип, ёлдан гечжек болупдыр. Аңкасы ашан фашистлер оны машына какдырыпдырлар, машынларыны яканларында оны ызрага-да чекжек болмандырлар. Шужагаз чага агламадык болса хич кимиң хабарам болмазды.

Огланлар хушсуз аялы гөтерип, гапдалдакы тама элтдилер. Тамда бир гарташан аял дашарык чыкып билмән, горкусына йыгрылып отыр экен. Ол яңкы гетирилени гөрүп, гөтин-гөтин сүйшди, гөзүни тегеләп:

— Капут! — дийди.

— Ёк, капут дәл. Дири. Говы середиң — дийип, Дөвлет немецче патдык-путдук гепләп дүшүндирди.

Машын уран аялы шол ерде ятырып, гызжагазам яңкы гарташан аялың голтугына берип, ёла дүшдүк.

Биз обадан сайлананымызда ыздан хайдашып арабалар етди. Батальонымыз тутушлыгына арабалара мүнди. Ёлуң ики тарапам гиден сүмме токайлы жүлгеди. Сәхелче ерденем зат гөржек гүманың ёк. Ёл болса чөкетлигиң арасында эдил улы деряң үстүнден гечйөн көпрә чалым әдйәрди.

Ери бу нәме болдугы... Бизиң арабамызың ыз янына бир мина дүшди. Мина ярылып атлары үркүзди. Адамлар аңка-таңка болдулар. Ынха ене бир мина хызлап гелди. Соңра ызлы-ызына мина ягды. Улы ёл гара түссә гапланды. Гапдалдан бир ерден миномётың «тыңк» эдип атылян сеси эшидилйәрди.

Бизиң батальонымызың өңи эййәм ене бир оба гирипди. Ёлуң минемёт окуна тутулмагы өңден барян гошуның бадыны говшатды. Биз обаң гүнбатар четине етип, аяк чекдик. Ызымыздан болса хаял этмән танкларымыз билен топларымыз етишди. Сәхел салымың ичинде кичеңрәк австрия обасы бизиң гошунларымыздан долды. Көчелер машынлардан, арабалардан хырын-дыкын болды. Бүтин гошун шол ерде деррев төвереклейин геранмага тайяр болды. Танкларымыз обаң кесе илери гапдалына чыкды, оларың ыз янында топлар гурулды. Хәлки миномётларың сеси-де шол угурдан чыкыпды.

Обаң гайрасы гиң бошлукды. Бошлук гәм-гөк өвүсйәрди. Эгер ченим чен болса шол отлук мейдан мал бакмак үчин гойлан чемензарлык болмалыды. Мейданың кесе гырасы япыёкары галып, аңырсы байырлыга өврүлйәрди. Австрияның шол гүнорта бөлеги бичак токайлык юрт экен. О тайда токайсыз бош ер азды, баржасы-да кичирәк мейданларды.

Бизиң бөлүмимиз обаң гүнбатар четине етип, көчеден гайралыгына чыкды. Яңкы гиң чемензарлык ол тайдан элиң аясы ялы болуп гөрүнйәрди. Хол аңырда ялңыз бир тамжагаз отырды. Тамың төверегинде сыгырлар келлесини галдырман, отлашып йәрди. Дүнийәниң говга-жеңи оларың не гамына...

Бүтин ротамыз болуп, бир өйүң аркасында жемлендик. Шол өйүң бәш-он әдимлигинден бир яп сув акып ятырды. Яп бөкүп гечерден инлирәкди. Бирден душманың үстүне окдурылмалы болайса шу вагтдан сувдан гечмегиң тәрини гөзлемелиди.

Фашистлериң хәли улы ёлы миномёта тутмаклары бизиң өңки кейпичаглыгымызы бирнеме басмарлады. «Уруш гутарды» диен бегенчли хабары эшидип, телпеклеримизи гөгә зыңалымыз, окларымызы-да дандаман асманга гөндерелимиз бәри оңлы салым гечмәнкә, ене дәриң ажы түссесини ювутмалы болсаң, хей-де кейпиң болармы? Бири-бири билен дегшип, шадыян хиңленишип гелйән ачык йүзлерде ене-де гахарлы гарайыш пейда болды, ярагларга тәзеден ок сүрүлди, гушаклардан асылгы гранатлар элиң чемине сүйшүрилди.

Хемме кишиң назары төверекдеди. Хәлки машынларыны отлашдырып, пай-пыяда гачан фашистлер узакда-ха болмалы дәл. Бир ерден-ә гара бермели. Гайракы бошлукдакы шол екеже

тама середенимем шолды велин, бир гараң оңа тарап аягалдыгына гачып барянына гөзүм дүшди. Тирсегим билен Дөвлетің бөврүне дүртүп:

— Серетсене, халха бир немец гачып баря — дийдим-де, тө-верегиме гарадым.— Вах, бәшатарың герек ери.

Дөвлет менден өңүрдип, ылгап барды-да, Мүрзебекиң түпенини алып, ики гезек атды. Муны рота командиримизем гөрдү. Ол барып, Дөвлетің элине япышды.

— Бай мерген экениң-ов. Ынха, шейле атарлар.

Командирем ики гезек атды. Немец болса ылгавуны гойман шол тама дуланды. Соң онуң угруны индән болмады. «Еке сол-датың (бар, офицерем экен-дә) алжак галасы бармы» диендир-лер.

Шол икарада Мүрзек чакыррак сеси билен богазына сыг-дыгындан:

— Ёлдаш командир — дийип, башга русча сөз билмәнсоң, элини токая тарап узадып, бир зат гөркезжек болды.

Онуң нәме айтжак боляныны аңшырмакалар башга бир сол-дат гыгырды.

— Немец... Немецлер бар. Хол токайда. Ана, ана гымылда-дылар.

— Сөвеш тертибине гечиң! Чозмак үчин хәзир болуң!—ди-йип, рота командири көчәң гырасында дуран полк хем батальон командирлериниң үстүне ылгады. Шол тайда бөлүмиң бейлеки командирлерем барды. Олар гарашылмадык ерден эмеле гелен чылшырымлы пурсады маслахатлашардылар, илкинжи гөрүл-мели чәрелери өлчәп-чаклардылар. Бизиң рота командиримизиниң элтен хабары озалкы пикирлери бозды. Командирлер обаң де-миргазык-гүнбатарсындан башланян токайың бәри четине дүрби тутдулар...

ДАНА ОГЛАНЖЫК

Биз хәли көчеден гайралыгына чыкып, четки өйүң арка-сына айланамызда шол өйден он-он бир яшларындакы оглан-жык чыкыпды. Хова майылжак болансоң, оңагаз оглан трусили хем-де юкажык көйнеклиди, аягы билен келлесем ялаңачды. Ол гапыларының даш агзында йыгрылыбрак, гөзүни сүзүп, пукара гөрнүшдә дурды.

Онуң билен хич кимиң иши ёкды. Бизиң эсгерлеримизиниң бири хем оларың гапысына бармады. Огланжык соң гапыла-рындан бейлерәк айрылды. Бизе хас якын гелип, бизи еке-еке

сынлап башлады. Меле сачлы, гиң маңлайлыжа бу огланың на-
зарында гаты сынчылык, йөне шоча-да чекинжеңлик гөрүнйәр-
ди. Онуң ужы човлужа бурны, чүри эңеги, этлегрәжик додакла-
ры йүзүнде әл билен чекилен ялы ербе-ерди. Эгер яшажык
огланлара дана дийип болян болса, шожагаз оглана-да «дана»
дийсең гаты гелишжекди. Шол огланда улуларың гаты говы
гөрелдесини, онуң акыллы-пайхаслы етишмеги үчин әдилен
ядавсыз аладаны сораман аңып дурмалыды. Ол чага-да болса
хемме зада акылы кесйән ялыды.

Яңырак еке тама гачып барян немеци уржак болуп атыркак
хер гезекки таркылда яңкы огланжык тисгинйәрди. Ол шонда
бир бизе, бирем шо гачып баряна чалт-чалт гарап, хер гезегем
йүзи бир агарярды, бир гызарярды. Түпең атмагы бес әдемизде
болса ол улудан дем алып, дуран еринде аякларыны чалшырып,
элини быкынына урупды.

Бизиң йүзүмизи токая өврүп, тәзе бир хыяла мүненимизи
гөрүп, огланжык төверегине чалт-чалт гаранжаклап уграды.
Онуң гарайшында нәхили-де болса бир ынжалыксызлык дуюл-
ды. Йөне дашындан гөрнүп дуран чекинжеңлик оны яйдандыр-
ды. Ылгажак болды-да, ене аяк чекди. Соң ене төверегине
гаранжаклады. Кимденем болса биринден далла ислейәне мең-
зеди. Йөне не өз өйлеринден, не-де гоңшы-голамларындан чы-
кан адам болмады. Обаң адамларыны әдил ер иен ялыды. Ахы-
ры яңкыжа оглан илки ики яна йөреди, соң оңа-да такат әтмән
ылгашлап уграды.

Биз ярагларымыза ок сүремизде түпең, автомат гулаклары-
ның шакырдысы яңкы огланың гөзүни ачан ялы болды, ол
бирден догумланды. Ылгап бизиң арамыза гелди. Илки габат
гелени-де мен билен взвод командиримиз болды. Огланжык инди
бүтинлей башга гөрнүше гирипди, экабырланыпды, гөзлери уч-
ганаклап дурды. Өзем чалт-чалт сөzlәп, бир затлары айтды.
Шонда онуң инчежик сеси-де батлы чыкды. Огланжыгың яраглы
адамлара шейле дөзүмли йүз тутушына биринжи сапар габат
гелдик. Нәбелет адамларына, онда-да ёвуз душманы сүренине
гетирип дыкан гайдуwсыз солдатлара шейле батыргай йүзлен-
мәге хет әден кичижик оглан еке командир икимизи дәл, бейле-
ки огланларымызы-да аңк этди.

Йөне шожагаз огланың дилине хич ким дүшүнмеди. Ара-
мызда хемише Дөwлетиң патдык-путдук әден болуп, немецчелән
болубермеси барды велин, олам шол огланжыгың дилине дүшүн-
меди. Бар баханасам:

— Би немецче-хә айданок — диен болды.

Мен оңа:

— Онда би нәме сөзүнің арасында «комрат...» «Гитлер капут». «Рус гут»... тув-тув не...» дийип немец сөзлерини гошяр — дийдим.

— Диенде нәме, барыны булам-бужар эдйәр. Арасса немецче дәл, австриялық шивеси бар — дийип, Дөвлет гөвүнсиз дүшүндирди-де, элини гахарлы салгап гойберди.

Дөвлет хәли йөрәп гелйәркәк «Атаханың галан ерлерем шу голайлардады. Бир ерде аяк чекәйсек, полкуң штаб начальнигинден ругсат диләрин, яныма ёлдаш берсе-хә берени, бермесе-де еке өзүм гидерин-де, оны хөкман тапып гелерин — диййәрди.— Ол еке хем дәлди, янында башга-да үч адам барды. Олар уруш гутаранынам билйән дәлдирлер. Токайың ичинде бир ерде агшам дүшерине гарашып ятандырлар». Дөвлет шейди, ганат баглап гелйәрди.

Дуйдансыз учран бу вакалары болса оны хемме кишиден бетер гынандырды. Дөвлет урушмакдан, дөвүшмекден биржик-де хедер эденөкды, оны алада гоян зат яңкы этсем-петсомлериниң пуч болуп баряныды, иң эзиз досты, сөвешжең дөганы Атахан билен онуң ёлдашларының халындан хабар алып билмәйәниди. Онуң гөвнүне дүрли пикирлер гелип гечйәрди: «Гөрсене болян затлары, урушда шу чака деңич шейле шовсузлыга учрамандым».

Дөвлет яңкыжа огланың йүзүнә середип, дурды-дурды-да ене элини салгап гойберди. Огланжык болса башга эсгере йүз тутмак үчин ылгады. Дөвлет онуң ызындам гыгырды.

— Хәй, огланжык!

Огланжык өзүнә дийилйәндир өйтмедими-нәмеми, бәрсинем гарамады. Дөвлет ене гыгырып:

— Әй, кляйн... юнк — дийди велин, огланжык ялт этди. Дөвлет эли билен көчәни гөркезип, келлесини айлап гойберди. Соң Дөвлет огланжыгы улы командирлериң янына элтди-де, сесини чыкарман, ызына доланды. Огланжык болса эллериниң гайралыгына узадып, жедир-жедир эдип, олара-да бир затлары дүшүндиржек болды. Командирлериң арасында-да немецче билйәни ёк боларлы, хеммеси йөне эгинлерини гысды дурды. Онсоңам хич ким ол огланжыга кән үнсем бержек болмады, ёгсам полкуң штабында немецче билйән адамам барды.

Огланжык шейле чыны билен айтса-да, ики яна жан эдип ылгаса-да, хич зат дүшүндирип билмәнине гынанян шекилде йүзүни күршердип, ере бакды.

Ол хемме кишә йүз тутуп, ахырында-да гепини дүшүнди-

рип билмәнинә гынанып, бөврүни диңледі. Бирден чалтлык билен башыны гөтерди, ене экабырланды. Йүзүндәки умытсызлык гайып болды, хемме вада пархлы бакян акыллы гөзлери йылдырады. Онуң хич ким билен иши болмады. Асыл инди бизиңкилериң йүзүнә-де серетмеди. Мағылы назарыны бир нокада дикип, бирже пурсат бөврүни диңләп дурды-да, йүзүниң угруна өйлерине ылгады, ичерлерине күрсәп гирди. Шол демиң өзүндә-де элине уллакан ак мата алып чыкды. Инди ол өз йүрегине дүвен иши билен болды. Не иле лак атды, не-де ил оңа эдйәниң нәме дийди.

Илки оңа хич ким гулак асмадыгам болса, соң хемме кишиң гөзи шондады. Бизе хенизем чозмалы я-да атмалы дийилмәнсоң, көпимиз токайдакы душман лешгеринден үнсүмизи совуп, яңкы огланжыга бакан өврүлдик.

Огланжык болса гаты чакган херекет этди. Ак матаны билине гушады-да, өйлериниң гапдалындакы улы дарагта дырмашып уграды. Бәй, онуң дырмашмага өкдедигини, эдилжәк итден гачян пишигиң барда.—Йөне дүйрүлип-язылып зырмырылып баряр. Шол дырмашып баршына агажың орта билине етип, бир ёгын шахаң чыкан еринде жайлашыклы дурды. Соң билиндәки ак матаны чөзүп алды-да, оны ёкарык гөтерип, хәлки гыбырт-сыбыртлык гөрнен токая бака булап уграды. Ол ак маталы элини эп-эсли вагтлап етишип билдигинден булады дурды.

Биз огланжыгың бу болшуна гең галып, аңкарып дурупдырыс. Ол ак матаны булаярка шейле бир мөхүм сыпата гирди велин, эдил бир улы везипели адамың гаты кын ише учрап, ондан чыкалга тапжак болшуна меңзейәрди. Додаклары чалт-чалт гымылдап, гөзлери-де гырп-гырп эдйәрди. Бизиң арамызда кәбирлери онуң болшуны гөрүп, шол ак байдажыгың галгаян угруна середйәрдилер.

Огланжык элиндәки ак матасыны бир мейдан галгадып дурандан соң, оны токайдакыларам гөрдүлер. Ол ерден илки бир адам эли ак байдаклы чыкды. Онуң ызындан болса узын тиркеш болуп, немец солдатлары, офицерлери bize тарап уграды.

Өзүниң шунча тагаллаларының, хысырдыларының ахыры ерине дүшенине бегенип, йүзи ачылан огланжык деррев агачдан сырылып дүшди-де, элиндәки ак матаны дүйрләп, гапыларына тарап зыңып гойберди. Өзи болса бегенчли йылгырып, ылгап сувлы ябың гырасына гелди.

Немецлер сувлы ябың аңры гырасыны сырып гелишлерине бизиң деңәмизе етип, ярагларыны гойдулар. Аз салымда түпеңден, автоматдан, еңил пулемётдан, башга-да хер хили ок-яраг-

лардан дөпә турды. Токайдан гаты көп адам чыкды — олар бир-нәче йүз барды.

Шол огланжык болса олар билен озалдан таныш ялы, хер-си деңине геленде йылгырып, элини галдырарды, баш атырды.

Мунуң терсине, бизиң йүзүмиз чытыкды. Булар биз билен яп-яңыжа-да атышып ятырдылар. Хәли эртир билен демир ёл-дан гечйөркөк пулемёт атыларам шуларды. Эгер сагат бирде хужүме гечәен болсак, үстүмизе чагба ялы гүлле ягдырмага мөхәтдел болшуп ятанларам шу мысапырсырашан болуп бар-янларды. Хут яңыжа-да бир бичәре аялың үстүнден машын сү-ренлер, букудан атып, бир ёлдашымызы уранлар, улы ёлдан гелйөркөк гапдалымыздан дуйдансызлыкда миномёт атанлар, башга-да көп эрбетликлер эденлер ынха инди үстлерини алды-ранларында ненеңси әжиз гөрүнйәрлер. Йүз-гөзлери күрүмден чыкан ялы чир-чыршак, эгинлери салланып, яңаклары ичине чөкүпдир...

Булар ахыркы сүреклерине етдирип, bize есир дүшмәге-де кайыл болупдырлар. Оларың есир дүшмекчидиклерини шожагаз оглан аңыпдыр. Онуң bize бир затлары дүшүндиржек болуп парсыламагы-да шол зерарлы экен. «Олары атмаң, өлдүрмәң, олар ягдайыны тапсалар есир дүшжеклер» дийип дүшүндиржек болупдыр. Ахыры хич зат дүшүндирип билмәнсоң, өзи арачы болмагы ниетине дүвүпдир. Ол чага хем болса, шейдип, түйс улы адамың, онда-да батыргай хем пәхимли адамың оңарып билжек ишини битирди.

Сөвелийән пурсатларда шейле пайхаслылыга, батыргайлы-га хем төвекгеллиге хемише мынасып баха берилйәр. Бу тайда болса: ынха бир огланжык, Австрияның Альп дагларының эте-гиндәки кичирәк обада яшаян оба огланжыгы өзүниң пәхим-пайхасы билен бири-бирине душман ики гошунуң чакнышмак ховпунуң өңүни алды.

Полк командири, майор Васильев ювашжа йөрәп барды-да, йылгырып дуран огланжыгың аркасына какды. Соңра онуң ки-чижиң элинден тутуп, чалажа силкеледи.

— Берекелла, берекелла! Гут, гут!

Огланжык бирнәче гезек баш атды. Онуң гөзлери шадыан учганаклады. Майор _огланжыгың элини тутуп дуршуна онуң аркасына ене бирнәче гезек какып, йылгырды-да хошлашып гитди.

Хәлиден бәри немецче сөзлери ичинден гайталап, бир топа-рыны ядына салан Дөвлет, майор угран бадына яңкы огланжы-гың янына гелди.

— Огланжык, сең адың нәме? Истир форнамә? Курт... Макс?.. Мең адым... майн форнамә ист Дөвлет... Алёша...

Огланжык йылгырды-да, келлесини өңе ырап, дүшүндим дийип ышарат этди.

— Георг.

— Георгмы? Говужа адың бар экен. Фамилияң нәме? Ист ир намә?

— Август...

Дөвлет ене/сорады.

— Ирә фэрвантән... какаң, эжең бармы?

— Я, я. Какам коммунист. О-о казамат...— дийип, огланжык бармакларыны чалшырып, гөзенек гөркезди.— Концлагер Маутхаузен...

Бу элхенч ады агзан бадына огланжыгың гөзүнден яш дүвмежиклери акып яңагының үстүнден сырыгып гайтды. Гүр-гүңдешиниң йүзүне-де середип билмән, ашак бакды. Бирденем ардынжырап, йүзүни галдырды-да:

— Какам шульэрэри... муг-гл...— дийди.

— Хә-хә, мугаллым?

— Какам... какам сурик, сурик — на хаузи...

— Хава, хава Георг, сең какаң инди хөкман гелер. Сен акыллыжа оглан.

— Ох!..— дийип, Георг бирден ики эли билен келлесини тутды, соңра гөзлерини мөлөрдип, элини илерлигине, токая тарап узадып, ене бир затлары дүшүндиржек болды.

— Рус... айн рус золдатен — дийип, бир бармагыны чоммалдып гөркезди.— Их хойте фрю ихъ пистолә, тув-тув...

Соң ол аясыны келлесине гоюп «ятыр» диен ышараты этди.

Дөвлет шол бада төверегине ялтаклап, гөзи билен штаб начальнигини агтарды. Биз онуң элинден тутуп: «Айтсана, Дөвлет, нәме диййә?» дийдик. Дөвлет ялтаклап дуршуна:

— Бужагаз оглан: «Бир рус солдатыны гөрдүм, шу гүн ир билен токайда саташдым» диййәр. Оңлы дүшүнмедимем велин, яралы диййән ялы. Өз-ә хол илерки токайда болмага чемели. Атахан ялы болаймасын. Хал-ха үчүнжи батальоның солдатлары шол тарапа барярлар. Мен гитсем өйдйән, бужагаз огланам өкидейин — дийди.

Дөвлет өтен гиже душманың аркасында гоюп гайдан ёлдашларыны, ылайта-да Атаханы ёлбойы дилинден дүшүрмән гелйәрди. «Олар нөтдилеркә, сага-аман галдылармыка я-да токаяың бир еринде гырмызы ганларыны сечип, мүдими галдылар-

мыка?» дийип, хашлап, ичиндәки гам-гуссаны үфләп чыкарай-
жак болярды.

Дөвлет командирден ругсадам алман, огланжыга серетди-де,
келлесини илерик булап, эли билен илки өзүни, соң оны гөрке-
зип:

— Йөр, гидели — дийди.

— Дөвлет, менем гидейин — дийдим.

Ол элини ызына салгап: «Гал» дийди.

Дөвлет ёла дүшен дессине огланжык ылгап, онуң өңүне
дүшди. Инди ол бизиң гошунымызың хатарында сөвешйән яша-
жык мейлетинчә меңзейәрди.

Ол келтежик аякларыны чалт-чалт әдип барыарды, өзем әл-
лерини булап, Дөвлете бир затлары гүррүң берйәрди...

Гитлерчи гошунларың есир алнандыгыны гөрүп, обаның
адамлары өйлеринден чыкышып уграды. Совет эсгерлериниң
илата хич хили яманлыгының ёкдугыны гөзлери билен гөрүп,
басым бүтин оба, әдил ягышдан соң хинлеринден чыкан гарын-
жа ялы, улудан-кичә көчә чыкды.

Олар озал гитлерчилериң: «Совет гошунлары алан ерле-
ринде жанлы жеменде гойман гырып, оба-шәхерлери вейран
әдип гелйәр» диен чыпдырма пропагандасына ынаныпдырлар.
Оба гиренимизде: «Хачан өйүмизе күрсәп гирерлеркә» дийшип,
гапыларына әңедип отурыпдырлар. Дашарык чыканларындан
соңам бизе огрын-огрын гарап, өз араларында горкарак гүрлеш-
йәрдилер. Аз вагтдан соң оларың йүзлериндәки ховатырлы
бакыш айрылып, мылайым гарайыш пейда болды.

Яңкы огланыңам өйлеринден илки гара берен болмады. Ог-
ланжык Дөвлет билен илерик угранда, оларданам орта яшла-
рындакы аял билен алты-еди яшлыжа гыз чыкды. Ол икиси
Георгиң гиден угруна середип дурдулар. Ол аял Георгиң әжеси
болмага чемели. Онуң гөзлери хасратлы гөрүнди, гөрежи өчүк-
ди, йүзүниң этлери чеклишип, яңаклары чөкүпдир, маңлайында
чылгым-чылгым гасынлар пейда болупдыр. Бичәре узак вагт
хасса ятана чалым әдйәрди. Йөне ол яссыклы-дүшекли хасса
дөл, гайгы-гусса дөз гелип билмән, сүңнүни саралдан аялды.
Хер ничик-де болса чагаларыны хорламандыр. Олары арзув-
умыт, гелжеге ынам билен яшадыпдыр. Оглуның-да, гызжага-
зының-да йүзлери бир геңси, шәхдачык, акыллары дурь, бе-
денлери-де сагат өсүпдир. Озал бар етмейән затлары, гөрмәге
зар боланлары какалары болан болса инди олам хай диймән
гелер.

Бизиң гошунларымыз шол обада-да көп сакланмады. Хәлки

есирлери ыза уградып, оларың ярагларыны йыгнап, соң ене ёла дүшдүк.

Биз сувлы ябың көпрүсинден гечен бадымыза илерден Дөвлет дагам чыкды. Олар дөрт адам болуп, бирини гөтерип алып гелйёрдилер. Дөвлет бизиң ёла дүшенимизи гөрүп, элини булады. Йөне бизиң мүнөн арабаларымызы дүзгүне салып, уградып дуран командир элини салгады-да: «Дурман гидибериң, яраты үчин бош араба бар» дийип гыгырды.

АЖАП ЕРЛЕР

«Ене сандык» дийлиши ялы, ене шол түкениксиз ёл. Биз шейдип, Украинадан бэрик гонуп-гөчүп, душман билен чакнышып, ымгыр-ымгыр сэхралары, даг-дүзлери гечдик. Ёлда габат гелен шэхер-оба, деря-чайларың санасаң согабы бар. Кырк дөрдүнжи йылың томсы, догрусыны айтсам, йигриминжи августы Днестр дерясының боюнда Совет Гошунының айгытлы хужүме геченинден бирнэче гүн соң ёла дүшүшимизе бир зарбада Румыниядан, Болгариядан гечдик, соңра Югославия гирип, Белград угрундакы сөвешлере гатнашдык. Гүйз болса Югославия-Венгрия серхединден өтүп, бүтин гыш йүзи дынман сөвешдик. Ахыры яз гелди. Биз Австрия етдик. Бу гөзел үлкэниң асманында гөк гүрлөп, йылдырым чакды, топ атылып ерден от чыкды. Шол бахар гитлерчилериң залымлыгындан яңа австриялылар үчин неден гыша өврүлипди. Хер халда-да бизиң гудратлы гүйжүмиз гөзел үлкэниң бахарыны яза сапды. Асманың йүзүндэки гара түссе думаны кем-кемден йитип гитди, дэриниң ысыны болса салкынжак шемал апарды.

Бу пурсада деңич нэче-нэче тэсин ерлерден, гөзел үлкелерден гечсегем, хич зада ишдэмен сын эдип, гөвүн чаглап билмөндик. Алдым-бердимли жеңлерде бейле-бейле хезилликлерден шыпа алмага элиң дегенек. Пикириң сөвешде боляр.

Ынха инди биринжи сапар арабаларда янын отуруп, дүнйэ сын эдип барярыс. Гүн өйле чаглары. Гүнорта нахарының вагты эййәм гечип гитди. Йөне иймек-ичмек диен зат хич кимиң хакыдасына-да геленек. Гөвүнлер телвас эдип, гуш болуп учсам диййэр, асманда ганат какып, ала дагдан ашсам диййэр.

Биз шунуң ялы ажап чагда, шейле ажап ерлерден озалам көн гечипдик. Йөне тебигата озалкы гарайшымыз билен хэзирки бакышымызы деңешдирер ялы дэл. Бу вагт назарымыза каклышян хер бир зат калбымыза орнаяр.

Яп-яңы өйлөнчи гелип, хемме задың йүзүни ювуп гидип-

дир. Белкем уршуң галдыран кир-кимирлерини, киршен-тозанларыны бизиң гелмезимизиң өңинчәси сырып айрайын диендир, той-тойламага гелйәрлер — ардынып-дараның диендир. Дүньәде тсзан-киршенден нышан ёкды. Ёл айна ялы ялпылдап ятырды. Биз шейле арасса ёл билен аңрык, хол үсти гарлы даглара бака тутдурып барярыс. Гиң чайлар гитдигиче чуңаляр хемем дараляр, даглар дура-бара улалып хем яйрап, үстүмизе абанып гелйән ялы. Өркүч-өркүч геришлер асман билен тапышып, айылганч бир задың юваш-юваш сүйшйән көлегесине меңзәп, гаралышып дур. Кесе илеримиз хем гайрамыз велин, бүтинлей башга шекилдеди. Илеримиздәки өңки гиң чай инди чуң дерә өврүлди. Дерәң дүйби хол ашакда чала билдирйәр. Зыбрым бир сыдыргын өсен арчалар бүтин япыны өртүпдир. Шол гәм-гөк арчаларың били гушалан ялы хекгеришип отурышына сын этсәң, мисли бир кыбапдаш гейимли пыяда гошун япы ёкарык дырмашып гелйәне меңзейәрди.

Ашакда кичижик деряның сувы арчаларың арасындан йылп-йылп эдип гөрүнйәр. Белент геришлерде эрәп башлан гарлардан сырыгып, эмеле гелен шол деряжык гүйчли шагылды билен бүтин дерәни яңландырян болса герек, йөне деряжыгың шагылдысы бизе эшидиленокды. Мүнүп барян арабаларымызың жыгылдысы, шакырдысы хемме задың сесини басярды.

Саг гапдалымыз гиден токайлык байыр. Агачларың арасындакы тегелек-тегелек бош мейданчалар болса яшыл өвсүп ятыр. Гаршыдан өвүсйән шемал шол мейданчалардакы нәзик отлары эмай билен сыпап, дынман үлпүлдедйәр.

Бу вагт эсгерлер асла урушда болмадык ялы. Олар арабаларың үстүнде аякларыны саллашып, түпең-автоматларыны болса өңлеринде дик тутуп, дегшип, гүлшүп отырдылар.

Бизиң ротамыз хенизем шол өңкүси ялы, колоннаның өңүнде баряр.

Биз бир топар болуп иң өңдәки арабаң ыз янындакыда отырыс. Мениң арка тарапымда отуран Мүрзебек тирсеги билен мениң аркама какып:

— Гардаш, дийгинен, о сержант Бердиеф, о бизин ушаг халерде галмышдыр?— дийди.

— О разведкачы Атахан Мәммедовы билйәңми? Билйән болсаң, шоларың өтен гиҗеки гидиши. Дөвлет шолары тапжак боля.

— Тапжак боланок, тапды!

Дуйдансыз чыкан бу жогаба Мүрзебек икимизем ялта секретдик. Гөрсек, арабаң ыз четинде Дөвлет хаш-хаш эдип, соҗап

отыр экен. Оңа:

— Атаханы тапдыңызмы?— дийдим велин, аладалы гөзлери маңа дикди-де:

— Тапмасына-ха тапдык велиним... Боляда, соң айдарын. Оны штабың машынында ятырдык. Мең хәзир гелип отурышым. Ызыңыздан зордан етөйдим — дийди.

Хеммәмиз дымдык. Дөвлет чилим ясанып, етишибилдигинден буругсадып уграды.

Аз салымдан арабаң үстүнден якымлы сыкылык эшидилди. Шол сыкылыга бир инче хем дуры айдымам гошулды. Айдымам, сыкылыгам эдил бир лабызда яңланярды. Йөне велин булар бүтинлей башга хеңлерди. Дөвлет «Саташдымың» хеңини сыкылыкларды, онуң арка тарапында кесе отуран Мүрзебек болса шол мукама өзүче хең гошуп, азербайжанча айдым айдырды. Бирден аяк чекмели болдук. Оңүмизде ёлуң гырасында озал гөрмедик гейимлеримиздәки солдатлар дуран экен. Оларың бири офицерди. Бизиң командирлеримиз билен шол офицер гүрлешди. Оларың гүррүни гысга болды.

Булар Гүнбатар союздашларымызың оң атлылары экен. Өзлерем бизиңкилере: «Сиз мундан бейләк зәхмет чекип гидип дурмаң, Союздаш гошунлар сизе азарыны етирмезлер» дийдилер.

Бизиңкилерем оlara: «Галан ёлы-да гечмегиң биз үчин кынлыгы ёк. Бүче-бүче шатыны гөре-гөре гелйәс. Бизе ярпы ёл-да аяк чекмек услып дәл» дийип, сыпайычылык билен айтдылар. Соң биз оlara элимизи булайлап, гечип гидибердик.

Хәлки кесилен айдым-мукам ене башлады. Инди бу ширин мукамлар токайлары-да жаңландырды. Гөк токайлары әрнеклән гүн пөкги ялы болуп, агачларың депесинде гөрүнйәрди. Кәте-де пүрлере дувланярды-да, бирденем ёкарык сайланярды. Шанлы гүнүң дабарасына бүтин әлем жоша гелйәрди, бизиң барян улы ёлумызам тоя бесленен шекилде йүзүни ювуп, ялпылдап гаршылаярды, япың йүзи билен беленде тутдурып барярдь. Кәерде болса бирден япашак гайдярды-да, көтел өврүм ясарды.

Сагрылары чыгжаран алашалар арабалары батлы дартып, акинишден окдурылып гайдярдылар, бады билен хем ёкарык чыкярдылар.

Айдымлар хемме арабаларда-да яңландь. Әгер шол вагт гапдалда дуруп, хер гечен араба гулак салсаң, йүз дүрли милетиң овазыны эшитсе боларды. Иң өңдәки арабада русча билен украинча, бизиңкиде түркмен хем азербайжанча, ыздакы араба-

ларда белорус, өзбек, татар, гүржи... айдымлары, Воронеж, Рязань... частушкалары гатышып, узакда галан бейик юрдуң ту-туш симфониясына өврүлйәрди. Шол йүз дүрли айдымлар Австрия ёлларының угрундакы дага-даша мүдими орнашып, хемише яңланар дуарар, яңланар дуарар!..

Дөвлетин сазына, Мүрзебекиң айдымына майыл болуп гидип отурышымыза гүнүң бейик даглара дувлананыны-да дуймандырыс. Секизинжи майың нурлы ажап гүни нәдип бейле чалт яшдыка?

Ёл белент герше чыкды. Ол ерде арабалар сакга дурды. Хемме киши арабалардан ере бөкди. Тамлар билен ёл арасында кичирек ачык мейданча барды. Шол мейданчада сөвеш тертибине гирип ерлешйәнчөк гараңкы гатлышды.

УЛЫ ШӘХЕРЕ «САПАР»

Гараңкың ичинде тамлар әдил орта асырлардан галан харабаның диварларыны ядына саярды. Оларда не бир ышык гөрүнйөр, не-де жанлы жеменде гымылдаяр. Тугарып дур. Гижеде-гиримде шейле тукат жайларың голайына еке-ики болуп дүшсөң, гаты горкунч гөрүнжекди. Иң бәркиси, түссе-пүссе-де чыкайсын-ла.

Гүнбатарда, габат гаршымызда гинң жүлге яйылып ятыр. Жүлгә инен еринде белент-белент ымаратлы улы шәхер отыр. Биз муны хәли гелен бадымыза, хениз инрик гаты гаралманка гөрүндик. Йөне биз онуң хайсы шәхердигини билемзокдык, умуман, урушда габат гелйән шәхерлериң адыны, улулыгыны-кичилигини билжек болубам йөрөмзокдык. Булары билмек бие нәмә деркар. Үстүнден гечилең шәхерлери ят тутжак болсаң, башга ишем герек дәл. Я-да атларыны язып чыкжак болсаң, тутуш бир депдери долдуржак. Асыл шу ерде-де мең шәхер-пәхер дийип, артыкмач гүррүң әдип отурмагым берин деркармы? Ери боляда, айдылыпдыр-айдылыпдыр, дилинден сыпан сөз әдил атылан ок зейилли зат: ызына йыгнажак гүманың ёк. Ол себәпден пушман әдип отурмагам герек дәл.

Яңкы айдан шәхеримде-де гапдалымыздакы тамчылык ялы, не ышык, не-де херекет бар. Хемме зат фронт якасындакы берк харбы ягдая табын әдилен болара чемели. Уршуң гутаранына-да хениз долы гөз етирмәнсоңлар ынанян дәлдирлер.

Фронтда, өң хатарда сөвешйәркәң, ики тарапың-да бирден үмсүм болмагы адамлары ховатырландырярды. Бизиң хәзирки ерлешен еримизинң-де, ашакдакы улы шәхериң-де дем тутмагы

гижәни өңкүден-де бетер йүрек гысдырыжы тукатлыга өвүрйәрди. Шол гаралышып отуран тамларда гөр нәхили дем алыңар-ка? Кимлер гам-гусса чекйөндир, кимем шадыян, бегенчли назарыны бизе дикйөндир. «Олар хенизем көчелерде гөрненоклар» диййөндирлер. Ким билйәр, уршуң иң соңкы гижеси жошгунлы йүреклери гызгын гүлле билен дагламагы ниет эдинип, автоматың гара нилини гезөп, гулагыны гысмага хәзирленип дуранлар-да бардыр.

Шейле пикирлер билен гүмра болуп, кө гараңкы шәхере, кәте-де асмандакы йылдызлара середип ятыркак, гапдалымда бири гышарды-да:

— Халыпа, нәмәни пикир әдйәң? Ханы дик отур, бир чилимлешели — дийди.

— Дөвлет... Бе, сенмидиң-айт. Сениңем бейле парахат геле-ниңи гөрдүк-ов. Өтен гижәки чилиме човланан додагымың авусы хенизем гиденок.

— Ери, ери, гарымларда авунаныңы ятлап отурмак герек дәл. Хеммесине уруш себәпкәр. О вагт сең билен дердинишмәге-де элимиз дегмәнди. Инди ынха аркайынжа отулардажык гүр-лешәерис.

— Ханы, гел, чилимлешсең... Ахав, шепе, бейле ялазы ерде одумызы йылпылдадып отурсак нә жүре болар?

— Ай сенем-ә — дийип, Дөвлет элини булап гойберди.— Бай аладачы экениң-айт. Муң ялы затлары хич алада әтме. Инди бара, халыпа чилими гаты аркайын чекерис. Бесдир ол ер багыртлап, түссе ерине агзымыза гум гапдырып соржак болшумыз.

Дөвлет чилими ёкарык тутуп отлады. Эдил шонун ызысүре янымыза рота командиримиз гелип:

— Огланлар, кейплер ничик?— дийди-де, жогаба хем гарашман гечип гитди.

Бу болуш мени гең галдырды.

— Дөвлет, сен хачан башладың бейле төвекгеллиге?

— Хачаны болмаз. Гой олар букулып гүн гөрсүнлер.

Онуң бейле төвекгелсиремесиниң кичи дилинден бәрдедигини аңдым-да, хахахайлап гүлдүм. Дөвлет тапыр-тупур агзыма япышды.

— Хүш-ш-ш. Ювашрак хав. Сен маңа осан болуп гаты әле-жирәберме.

Бизиң ики киши болуп гечимизи яйрадып отуранымыза гө-риплик эдилен ялы болды. Команда сеси часлы чыкды.

— Аяга галмалы. Хатара дүзүл!

Арабалардан дүшен еримизде эййәм машынлар узун хатар болуп дурды. Ёлдашларымам эййәм машынлара мүнүпди. Гаракыда оларың мүнөн машыныны гөзлөп тапдым-да, машынының ызкы эрнегинден мүнмекчи болуп, саг аягымы ёкарык гөтердим велин, ызкы машын гелип, мени шол дуршума гапжады. Бер хабары! Ики машынының арасында гермесатан болуп галдым. Не гымылдап, не-де сесими эшитдирип билйән. Машынларың үсти алагохды.

Мәхнәт «студебеккерлер» сәхел ахмал болсаң сока салнан көже ялы эдәйжек. Шол арада калбыма хер хили пикирлер гелди. «Гелип-гелип өлмели болян ери... Чагба ялы ягян окуң астында улы-улы дерялардан саг-аман гечдим, Крымың этеклеринде, Яссы-Кишинёвда, Балатон көлүнде, Будапештде, ене-ене ерлерде болан сөвешлерде кә яралы болуп, кәте гулакларым гапылып, дйри галдым. Ахыры гөкдәки дилегим хасыл болды. Уруш гутараныны гөрдүм. Бегенжимден яңа өкжәм ере илмеді. Ине инди болса гөз ачып-юмасы салымда баржасы пужа чыкды. Бивагт гелен ажал гапыл басды. Доганлар, дог...» Элимиң ысгыны гачып, гөзүм гараңкырады, дүнйәң гапысы япылып, бар зады жәхеннеме апарды...

Бирденем яңкы япылан гапы ачылан ялы, Дөвләтиң таныш сеси батлы чыкды.

— Чекиң, ювашрак, бир ерини агырдаймаң.

Машынының үстүне чыкардылар. Дүнйә кем-кем гиңәп, озалкы катдына етди. Эндамларыма ган йөрәп, гуршан дамарларым өзүне гелди. Гаты горкан Дөвләт дашымда первана болуп:

— Ненең, хич ериң агырман дурдумы? Нәме гыгырмадың? Тасдана... Хернә элиңи гөрәйдим. Онсоң шу машыны азажык өңе йөредип алайдым. Ме, бир гезежик чилим сор, непесиң дурланар. Ханы ериңден туржак болуп гөр. Хә-ә...

Еримден турдум. Уйлугым бирнеме сыркырады, келләм чалажа айланжак болды. Башга болан зат ёк. Яшлык хеммесине дөз гелйәр.

Аз салымдан соң машынлар еринден гозганды, ашак инип, сәхелче йөрәнсоңлар шөхериң четинден гирдилер. Көчелер жемендеси совлан базар мейданы ялы гум-гуклук, иңләр сиңек ёк. Еке бизиң мүнүп барян машынларымызың гүззүлдиси ики гат, үч гат тамлара дүшүп яңланярды. Машынларың сеси адамлары ояран болмага чемели. Кә тамларың пенжирелери ачылып, олардан бизе тарап буланян эллер гөрүнди.

Көчелериң биринде машынлар аяк чекди. Эдил гапдалымызда уллакан ики гат там дурды. Дөвләт маңа бакып:

— Йөр, бир ерден сув ичели-ле — дийди.

— Говы айтдың, менем сувсап отырдым.

Бизе ене бирнече оглан гошулды. Дөвлет яңкы ики гат жайың дашкы гапысындан гирип, ички гапыларың бирини какды. Ачан адам болмады. Пенжирелеринден ышык гөрүнмәнсоң, тамда адам бара меңземеди.

— Дөвлет, гатырак как.

Ол ене какды. Ызынданам гапыны шақырдадып гойберди велин, аңырдан бир ерден аял адамың сеси эшидилди. Ол гелип гапыны ачар өйтдүк. Ол аял хүмүрдөп ич ишиге гелди. Дөвлет сңа:

— Сувуңыз бармы, васэр эс?— дийди. Соң ол аялың бар я ёк диерине-де гарашман сув диледи.— Бринген эи мир битө калттытэс васэр.

Мен Дөвлетиң арка тарапында дуран еримден онуң айдан-ларына дүшүнмән:

— Бә, сен-э түйс парсы болуп гидипсиң. Разведкачыларың хеммесине-де өвредйәрмидилер?— дийип, шол арада бөврүне дүртдүм.

— Гойсана-айт. Озал маңзыңда болмаса ким саңа өвредйә. Өзүңем маңа азар берме. Яңкы аяла совуграк сув бер дийдим.

Ол аял сесини чыкарман, чыбшылдап гиден ялы болды. «Сув гетиржек өйдйән» дийип гарашып дуркак, бирден гыкылык-лап гапың агзына гелип, килкини шақырдатды. «Ай, хайяр аялдыр-да, бир затлар-а диййәр. Өзө сув алып гелен болара чемели» дийип Дөвлет ики элини узадып:

— Сиз говы адам, фрайлен... Гут-гут — дийди.

«Фрайлен» гапыны ачандан-а гечен, гайтам озалкысында-нам бәш бетер шерменде сеси билен хайкылык-лап ызына гитди. Эт галан Дөвлет ене гапыны какды. Арасында-да хүмүрдөп гаргынды. Ол аял болса өз «чыкышыны» гайталады. Биз нәче дурсак олам дынман гыкылык-лап гатнажак дуржакды.

Сув ичдигимиз эдип, гелдик-де машына мүндүк. Ал-арва-хыңкы ялы жыңссыз сес болса машынымыз уграндан соңам гелди дурды. Дөвлет соң-соңларам шол сес дүйшүме гирйәр диерди.

Шейле әпет жайда екеже хайяр аялың болмагы бизи гең галдырды. Мен муны Дөвлете-де айтдым. Соң ол икимиз машы-ның үстүндәки огланлара шол жайың бир сыры бар болайма-сын дийдик. Машыныларымыз ене бир ерде саклананда болса өз пикиримизи рота командирине дуйдурдык.

— Энте-энте оң ялы сырлы ерлер габат гелер — дийип,

рота командиримиз сыпайычылык билен дүшүндирди.—Бизиң, белкем чакнышмалы ерлеримиз болар. Йөне сабырлы гул дура-бара дийипдирлер. Бу бир кесе юрт. Индиден бейлек хер бир херекет ойланышыклы эдилмелидир. Көчелере айланып, совет гошунларының геленини дуйдурдык. Шол-да гизленен душман-ларың эндамыны тикенекледендир. Шу гиже шулар етерлик. Бир-салым дынч алалың...

Машынларымыз шөхере гижеки эдилен «сапардан» соң ене шол илки агшам дүшлөн белентлигимизе гелдилер. Бу вагт гиже сагат онлар төверегиди.

Дөвлет, мен, Шапавалов, Мүрзбек, Эсембаев дагымыз бир ерде дүшлөп, өз арамызда дегшип-гүлшүп отырдык. Дөвлетден башгамыз бир взводдандык. Дөвлет болса өтен гижеки развед-кадан бери бизиң билен болярды. Штаб начальниги оңа: «Ислөн ериңде болубер» дийипди.

ГОВЫ АДАМ БИЛЕН ТАНЫШЛЫК

Яңкы ерде шинелимизи язып, үстүнде гышарып, гүрлешип отыркак, ёл тарапдан бири гөни бизиң янымызга гелип аяк чек-ди. Соңра эглип:

— Салам, огланлар!— дийди.

Гөрсек эгнинде офицер погоны бар. Биз гөвүнсизрөк гы-мылдап, өримизден турдук. Ол гүлүмсирөп:

— Ери, ери, азара галмаң, отурыбериң — дийди.—Мең ге-лениме бейдип алжырашан болмак герек дәл. Бу ерик хачан-рак гелдиңиз?

Дөвлет хемме кишиден өңүрдип:

— Гүн яшандан соң, ёлдаш... ёлдаш...—дийип сакынды.

— Капитан дийэй. Иллер-э капитанам диенюклар, йөне Сер-гей, Серёжа дийэйөрлер.

— Бей диймек биз ялы солдатлара гелшикли дәл-дә, ёлдаш капитан — дийип, Дөвлет сыпайычылык этди.

— Илки агшам гелдик дийсеңиз-ле — дийип, капитан папа-гыны маңлайына сүйшүрди-де, еңсесини сыпады. Соңра дызыны эппи, бойнундакы сумкасыны алып, ондан блокнот билен галям чыкарды. Блокнотыны агдарышдырып, ондан бир зады гөржөк болян ялы сиңе-сиңе середип, өз-өзи билен гүрлешйән шөкилде сөзледи.

— Ичигар галмыш, шубела ызыңыздан етжөк болуп хайда-дымам велин, гижирөге галдым. Ёллар арабамыдыр, машинмы-дыр хырын-дыкын долы. Көерде дагы телим гат болуп дур. Озуп

гечжек гүманың ёк. Зыяны ёк, бәхбит бол-а. Сизин бир яны-ңыздан сорап башлаберейин онда.

Ене Дөвлет өңүрдип жогап берди.

— Ёлдаш капитан, мен өңи билен бир зат айдайын. Ынха шу огланларың ротасы хәли өйлән тутуш бир полк гитлерчи солдатлар билен офицерлери есир алды. Гелибем, ынха шу шәхери, хайсы шәхердигини өзлерем биленок, мен бу шәхери картада гөрүпдим велиним, ядымдан чыкыпдыр, илки болуп әеледилер. Ротаң ичинде биринжи взвод гаты говы херекет этди. Шу огланам шу взводның командириниң көмекчиси, сержант...

Дөвлет капитана мени гөркезип, гараңкыда гөрүнмесе-де, гөзүни гыпып гойберендигини билйәрдим. Соң ол бейлеки огланларың-да хер хайсыны бир говы иш билен тапавутландырып танатды. Мен ахыры сакланып билмән:

— Ёлдаш капитан, бу оглан бизи өвди-өвди-де, өзүни агзамады. Йөне биринжи өвмели муң ези—дийип, өтен гижеки разведканы гысгажык айдып бердим.—Өзүне-де Дөвлет Бердиев диййәрлер. Озал ол хакда фронт газетинде языпдылар.

Капитан гараңкыда язян задыны гөрмесе-де, элини чалт гездирйәрди, гиже хат язмага говы әндик эден болара чемели. Ол бизиң атларымызы, сөвеш ёлумызы еке-еке язды. Ол биз билен соңам кән гүрлешип отурды. Гаты гүррүңчи хем мылакатлы адам экен. Ылайта-да Дөвлет икисиниң гүррүңи алышды. Ол өз гүррүңиниң арасында гечен йылың томсунда Яссы-Кишинёв сөвешлеринде боланынам айтды. Мен деррев ара дүшүп:

— Шонда сизем бармыдыңыз? Топларың, «катюшаларың» сагат догры алтыда асман-земини сарсдырып, от совруп башланыны гөрүпсиңиз-дә онда — дийдим.

— Хава, хава, гөрдүм — дийди.— Сен хайсы еррәкдедиң?

Мен азажык ойландым-да шулары айтдым:

— Днестриң боюнда, бизиң дуран еримизден Бендеры шәхери он ики километрликде диййәрдилер өйдйән. Мен шол вагт 122 миллиметрлик топдадым. Йигриминжи августда башланан сөвеш еди гүне чекди. Биз Прут дерясының боюна чыкып, душманың аркасына гечдик. Шол ерде-де душманың дашы габалды.

— Билйән, билйән. Мекгежөвенли мейданларың мекгежөвени әдил әл билен ятырылан ялы болупды. Бүтин мейданда мүңләп-мүңләп душман ләши серлипди...

Капитан икимиз Яссы-Кишинёв сөвешлерини ятлап, эп-әсли вагт гүррүң этдик. Дөвлет бу сапар сесини чыкарман, диңледиди отурды. Капитан ахыры сагадына середип:

— Бә-хә, бир сагат дагы отурайыпдырыс. Мең ене-де-гөрме-

ли адамларым бар — дийип, бизиң билен хошлашды-да, хайдап гитди.

Ол гиденсоң огланларың херси бир зат дийип, капитаны өвдүлөр.

— Иши көп болса герек. Гижеде аркайын отурып биленок. Ятып укысыны алян вагты берин бармыка?

— Пәхей, пәхей, эдениң бар бол-а, биз ондан кимдигинем сорапандырыс. «Ёлда душан адамың илки адыны сора» дийип-дирлер. Оңармандырыс, огланлар.

Шейдип, «пәхейде-пәхей» болшуп отыркак яңкы капитаның өзи хашлап ылгап гелди.

— Йигитлер, тас унудан экеним. Мен 27-нжи армияң хабарчысы Сергей Смирнов. Соң бир ерде душунсак танаман дурмаң... Ене гөрүшйәнчэк, хош!..

Ол гелши ялы ылгап гитди.

Дөвлет саг чекгесини дырмап, отурды-отурды-да:

— Сергей Смирнов, хабарчы капитан. Сең билен шу душуншыгымызы хич хачан унутмарыс — дийип, эдил онуң өзи билен гүрлешйән шекилде айтды. Соңра назарыны ере дикип, өз-өзүне айтды.— Сергей Смирнов, сең билен сәхелче вагт гүррүңдеш болсагам, бичак көп зат өвреник. Сенде говы адамың хәсиети бар. Саг гезип йөрсең, халка өзүңи алдырарсың.

Биз Дөвлетиң айдыяларына баш атып: «Догры, догры, раст айдыя» диййәрис. Шол вагт bize-де: «Сергей Смирнов нәжүре адам?» дийселер Дөвлетиң яңкы айдыяларыны гайталажакдык.

Шейле говы адам билен таныш боланымыза бегенип, чаларак басмарлап угран укымызың зым-зыят боланыны-да дуймандырыс. Инди узын гижеси билен шөвүр чекмәге тайын.

БЕНДИЛЕР ХЕМ ХОВАНДАРЛАР

Аслында-да биз гезекли-гезегине ятып, хер ким өз нобаты билен шөвүр чекмелидик. Йөне хич кимиң ятасы гелмәнсоң, хеммәмиз Хыдыр гелерине гарашян селәликчилер ялы гүрлешип отырыс. Хер ким, эгер ятайса, бир говы затдан галайжак ялы дуйгудады.

Шейдип отыркак гапдалымыздакы тамларың арасындан бир гара чыкды. Ол гелшине бажага бүдрәп, сүссенекләп гитди, шонда-да әдимини ювашатмады. Онуң гелши алдыраны бар ялыды. Ол гара якына геленде илки билен Мүрзбек туруп, өзүниң русча берк беллән үч сөзүни гайталады. «Дур, ким гелйәр?» Йөне ол пыядаң гелши дур-пуруңа гулак асардан батлыды.

Дөвлет Мүрзебеке: «Атарын дий» дийди.

— Дур, атарын!— дийип, Мүрзекбек түпөңиниң гулагыны шақырдатды.

Эгер-эгер дийемиңем диенек. Шол вагт оны атайсаңам саклап болжак дәлди. Үстесине ол сесинем чыкаранок, ёгсам яңкы ялы дийленде аңырдан гелйөн: «өзүмизинки» дийип, өзүни танадандыр.

Ол гара геле-гелмәне эдил гаршымызда чөкди. Онуң демидемине етенокды. Сожаярды, бокурдак тўйдүги гурап гидипдир, хер сожанда тўйдүги зыйк эдйөр. Өзем халыс ысгындан гачыпдыр. Хер сожанда бир эпиллип-языляр. Ахыры ол эсси айылып, гапдалына гышарды. Бирхаюкдан соң дикелди.

Дөвлет Мүрзебекиң билиндәки сув габыны гарбап алды-да, онуң дыкысыны айрып, яңкы пыядаң элине берди.

— Ал, омуртла. Чекинме, чекинме...

Телен адам агзына алан сувуны гулкулдадып-гулкулдадып, бокурдагындан зордан гечирди. Соң ене бирнәче омурт омуртлады. Кем-кемден өзүни растлады. Ол дил ачды. Русча гепләп угранда огланлар илки үшерилишдилер, соң дыкгат билен диңледилер.

— Д-дог... доганлар — дийип, ол дили ысмаян шекилде кынлык билен башлады.— Чалтрак ковуң. Ызларындан й-й-етиң. Ёгсам бар-барыны экидерлер Атышдыраймакларам ахмал. Есирлер бири кем элли адам. Мең билен лайык эллиди. Мурдан, Мур дерясындан, хожагаз ердәки дерядан шу вагт гечип баряндырлар я-да яңыжа гечендирлер. Көпри Грацдан чыканжа ериң дедир.

— Грац...— дийшип, бири-биримизе середишдик.— Шу шөхериң ады Грац экен-ле.

— Хава, хава — дийип, ол пыяда баш атды.

Онуң геп салгындан бизиң харбы есирлеримизи фашистлериң өзлери билен экидендиклерине дүшүнип галдык. Оны гүрүңиниң ызыны айтмага-да гойман, рота командириңиң янына алып гитдик. Рота командири батальоның штабына гиден экен. Бизем шол ерик хайдадык. Дөвлет билен Шапавалов хас бетер алңасап, бири-бириниң ягырнысындан итекләп, аяк алдыкларына ылгап, өңден гитдилер.

Бизиң хәлки мүнүп, шөхөре айланан машынларымыз ёлуңгырасында узын хатар болуп дурды. Бу сапарам бизиң ротамыз тутушлыгына машынлара мүнди.

Машынлар инди озалкылары ялы, чыраларыны сөңдүрип йөремедилер, иң ягты ышыклары билен гитдилер. Гараңка

гапланын отуран гүр агачлар машындарың елгинине шаглап сес эдйәрди. Машындар чуң дөреден акып ятан дөряң көпрүсине мүнөндө, сувуң гүввүлдиси хемме задың сөсини басды. Бу затлар хич кимиң үнсүни чекмеди, хемме кишиң назары өңдеди. Шол вагт оларың гарачыклары учганаклап дурды, эгер гаракыда оларың гаршысындан серетсөң, отжагазлар гоша-гошадан йылпылдашып дурандыр. Адамларда дыңзап дуран гахар-газап гарачыклара гечип, йити ода өврүлйәрди.

Ёлуң ики гырасыны бейик диварлар ялы галлап отуран мәхнөт агачларам бизе: «Етишин, етишин, ховандарлар!» дийип оваз эдйәне меңзейәрди.

Хәлки есирликден гачып, янымыза бараң адамам биз билән бир машында ялаңач дөшүни гаршыдан уряң бадысаба шемалына тутуп отырды. Кәарым болса бизе теселли бержек болупмы я-да өз гөвнүни алдажак болупмы:

— Өң янымыздан баряндырлар. Хәзир ызларындан етерис — диййәрди-де, азажык дымып, ене сакланып билмән гайталайрды.— Хол өврүмден гечдигимиз гаралары гөрнөр...

Ызыны дүшнүксиз хүмүрдә яздырярды. Кәте-де бөкүп еринден турярды-да япырылып, бойнуны өңе сүйндүрйәрди. Онуң бейле гөзгыны болуп отурышына, онуң билән янашык отуран бир ёлдашымыз халыс дөзмән:

— Доган жан, сересабрак болавери, бирден бойнуңы берин үзәйме — дийди.

Яңкы солдат айтмышлайын, ол бичөрөниң бойны игләп-игләп, гогурың бойнуна дөнүпдир, келлеси чишип, ел берлән футбол пөкгүси ялы болупдыр. Огланлар яңкы дегишмә илки йылгырдылар, йөне оларың йылгырмасы шол дем зым-зыят болды-да, йүзлери ынжылы чытылды. Агыр гүнлер адамы гөр нәхили халдан дүшүрйөр. Бичөрөниң чала жаны бар. Гитлерчи желлатлар, ынха шу гаравсыз бенделери ач-ялаңач халларына учурсыз агыр ишлере сүрйәрлер, үстесине-де бирехимлик билән сүтем эдйәрлер. Шонда-да адам чыдамлы, гайратлы -- түйс «ит жанлы» дийлени.

Фашистлер илкагшам бендилери сүрүп, яңы ёла дүшүп угранларында бу адам «я сув, я саман» дийгөге-де, өзүни керт кемерден ашак оклапдыр. Багтына гечен йылдан галан беде күдесиниң үстүне дүшүп, битиниң бурнам ганамаң сыпыпдыр.

Гитлерчилер илки оны азарам эдинмәндирлер. Есириң ыз янындан баряң сакчы онуң бөкөн ерини гөрөндө:

— Ай, эййәм капут! — дийип, гөвүнли-гөвүнсиз ашак середипдир, бирденем ярагыны ченәп, гулагыны гысжак болупдыр.

Онянча хемме кишини ызындан атлы барин комендант чиркин сеси билен:

— Атма!.. дийип гыгырыпдыр.— Нәме этжәк болян, кезап. Түпең сесини чыкараймаң. Сүриң ызына эермейәнлерден дынмак үчин түпең гундагы я-да ханжар уланың диймәнмидим. Онсоңам ол хайваның эййәм чигди чашандыр. Оңа ок нәмә герекмиш. Эшитдим-эшитмедим дийме, яңкы ялы ерде түпең сесини чыкарайсаң, өзүңем шоң гүнүне дүшүрерин. Инди нәме чолашан гөле ялы терс айланып дурсуң, угра басым...

Яңкы немециң ашак бөкен есириң күдәң үстүне дүшенини айтжак болуп, айтжак болуп, ахырында-да айдып билмән дураныны гөрән башга бир унтер-офицер коменданта есириң сыпышыны дүшүндирди. Муңа жаны янан комендант ер депйәр.

— Ол эшеги алкымыңдан баряка гачырып, инди нәме пи сиңи ашырып дурсуң. Гайратың болса, окла өзүңи оң ызындан. Бейтмәге арсланыңкы ялы йүрек герекдир. Хай бигайрат, сең ялылар дәлми бизи-де шу гүне салан. Тфу, гечигушылар. Инди шейдишер сүрреноклешер барарсыңыз... тә гөре гирйәнчәңиз... Нәме аң-ңалак гапан ялы бейдип агыз-зыңызы ачышып дурсуңыз. Ё-ла, ёла дүш-шүң, Маррыш!

Есириң бөкен ери гаты учутды. О тайык баржак болсаң башга бир ерден айланып гелмелиди я-да узын урган билен салланып дүшмелиди. Буларың икиси үчин-де вагт герек. Фашистлерде болса ханы вагт бармы. Оларың жаны сал үстүнде...

Есир ёкардан гаты батлы геленсоң, беде күдесиңиң үстүне дүшенде ики аягам күдәң ичине чүмүпдир. Комендант өз солдатларына гыгырарка, есирем аякларыны бедеден согурмак үчин дызап ятыр экен. Ахыры аягыны согруп аляр-да, күдеден дүшүп, ёл-ёда диймән, ызына Граца тарап эңйәр.

Совет харбы есирлери уршуң гутараныны гүн яшандан соң билен экенлер. Есирлер сакланын лагериң гапдалындакы улы мүлкдарың сыгыр фермасында ишлейән хызматгәр гыз есирлери ишдея алып гелйәркәлер уршуң гутараныны бир ёл билен олар дуйдурыпдыр.

Бендилер озалам шол гыздан «Гитлер тагтдан дүшүпдир», «Совет гошунлары Берлини алыпдырлар» диен хабарлары эшидипдирлер.

Шол шадыян гызы-да фашистлер Украинадан зор билен алып гайдыпдырлар. Ол илки-илкилер харбы есирлери хер гөренде аглап-аглап, өң этегини гөзяшы билен ювар экен. Кырк биринжи йылда дерексиз йитен какасы билен улы доганы шол гөзяшларың арасында думанлап гөрнер дуар экен. Соң-соңлар

бирнеме көшешип, башардыгындан бендилере көмөк этмөгө баш-
лаяр, эшидйөн тэзе хабарларыны етирйөр.

Гитлерчи желлатлар шол гыз ялы жуван яшлы оглан-гыз-
лары мүңлөп-мүңлөп гетирип, агыр ишлерде ишледйөрдилер,
бирехим мүлкдарлара, завод-фабрик эелерине, түчжар сөвдагөр-
лере гул-гырнак орнунда сатырдылар. Шейле мызапыр оглан-
-гызлара Австрия гиренимизден соң көп-көп габат гелдик. Ола-
рың арасында Украинадан, Польшадан гетириленлери хас
көндү.

Есирлер украиналы гыздан яңкы тээлиги эшидип, лагере
гелен батларына дынч алмагы-да унудып, маслахаты жемлөп,
шол гижэниң өзүндө бир ёл билен совет гошунларына хабар
этмели диен карара гелипдирлер. Йөне муңа пурсат болмандыр.
Башдан-аяк ыкжам ярагланан фашистлер иңрик гаралан дес-
сине есирлериң болян баракларының дашыны галлап, олары
гейим-гежимини-де геймөге гойман, ики гат айланан тикенекли
симлерден чыкарып, алып гидипдирлер. Шол лагерде есир
озал гаты көп экен, соңкы гижелер олары топар-топар эдип, гүн-
батарык уградыпдырлар. Галан иң соңкы тапгыры болса ко-
мендантың өзи алып уграпдыр.

Ёл көпрүден геченсоң, керт өврүм ясап, ёкарык галып уг-
рады. Ёл ёкарладыгыча, ерден сайланып дуран эпет нурбатың
хыры ялы, барха бетер айлав-айлав болуп барярды. Өврүмлериң
биринде, өңдөки машиның шофёры богазына сыгдыгындан гы-
гырды.

— Ханха олар гөнүлөп дырмашып уградылар. Ана-ана, гөр-
сеңизле, бир есир йыкылды.

Йыкылан бичөре галжак болуп ене йыкылды. Онуң ызын-
дан барян гитлерчи түпеңиң гундагы билен онуң еңсесине урды
велин, ере сүйнди. Муны хеммөмизем гөрдүк.

Огланлар буйруга мәхетдел машинлардан бөкүп-бөкүп,
есирлери халас этмөгө эңдилер.

Есирлериң ызы билен дөрт ат гошулан бир еңил машин
барян экен. Олар янгыч габахатчылыгына учрапдырлар. Бен-
зинлери болаян болса машинлы гачып гидердилер, эййөм хол
даглардан ашып оварра етердилер.

Биз немецлер билен араны йыгырярдык. Бизиң взводымы-
зың командири хемме кишиң ызындан етип гечди. Йөне Дөвле-
тем ондан галанокды, өкжесини сыдырдып барярды. Дөвлет
дырмашып баршына:

— Елдаш командир, середиң, ол немец йыкылан есириң

ягырнысына депйәр — дийди-де, элини узадып гөркезди. — Ата-йынмы, шо нежиси?

Командир элини ики яна булап, «болмаз» ышаратыны этди. Онуң бейле диймегиниң себәби барды. Гарма-гүрмеликте, атанлыкта есирлере ок дегмеги мүмкинди. Онсоңам жаны янып барян фашистлер бирден есирлери ока тутар горкусы барды.

Девлет атмасына-ха атмады велин, яңкы немеце юмругыны ченеди-де дишини гысып:

— Сенжагаз дур бакалы! — дийди-де ылгады. Мүрзәбек билен Шапавалов икисем сапандан сыпан ялы дазлап, Девлетин ызындан етди.

Ковгың етип гелйәнини гөрөн немецлер бендилери озалкы-данам бетер гыссадылар. Есирлер бизиң етип барянымызы аңшырмадылар, олары ыза гарандыранокдылар. Бир даяв пыяда өз ёлдашына көмек этмекчи боланда, ашакы өврумде машыла-рың чырасыны гөрүп, соңра хем өзлерини алып барян саклавың ховсала дүшенини аңып, үйтгөшиклик бардыгыны аңды. Гатдалындакы ёлдашына пышырдап:

— Нәме, нәме боляныны аңаңмы? — дийди.

— Ёк.

— Ыздакы чыралар бир задың аламаты дәлми?

— Ыза серетдирйәрлерми нәме... Сен бир зат гөрдүңми?

— Хава.

— Онда деррев өңе етирмек гөрек.

Есирлер деррев бири-бирлерине дуйдурдылар. Ёңден баряндар бирден аяк чекип, хырра ыза айландылар. Эдил «мәх» дийлен ялы, батлы «ура» яңланып, агачлардан ёкары сайланды-да, гатлак-гатлак кемерли гаялара дүшди, дереден-дерә гечди.

Гапыл галан фашистлериниң инди угран угры гөмүкди.

Немецлер өзлериниң төверек дашының ымыклы габаландыгыны дуоуп, ярагларыны ташладылар.

Биз өзүмизниң көне фронтчы ёлдашларымыз билен саташдык. Арамызда бири-бири билен танышларам тапылды. Совет харбы есирлериниң гылла ярысы кырк бөшинжи йылың январь айында бендилеге дүшенлерди. Гитлерчи гошунлар өзлериниң иң соңкы баржа гүйчлерини жемләп, әсасан хем көп танк топлап, Венгрияның Балатон көлүниң себитинде ызлы-ызына гаташлы хужүмә гечип, бизиң өңдәки бөлүмлеримизниң хатарларыны бөвсүндилер. Бу есирлерем әсасан шол улы сөвешлерде яралы болуп, жөң мейданында галан әсгерлерди. Гитләрчилер олары ярасы гутулансоң, Грац шәхериниң голайындакы Эттен-

берг диен ерде саклапдырлар. Олар дагларда улы ёл саян экен-лер.

Биз азат әден адамларымызы, есир алан немецлеримизи-де алып, ызымыза, шол илкагшам дүшлән еримизе гелдик.

ГУМЛЫ ПӘЛВАН

Токайлардан тегеленип сайланан ай дуры асманьң йүзүни сырып уграды. Гиже сүйт ялы айдың болды.

— Ажап гиже. Гөрсене...— дийип, Дөвлет улудан дем алып, пикире чүмди. Аз салымдан ене шадыян әхеңде сөзледі.— Өтен гиже билен шу гижәни деңешдирип гөрдүм. Гөвнүме өтен гиже өтен йыл ялы болуп дур.

Догруданам биз тәзе дүнийә гелен ялы, озалкылар бир хили дүйше меңзейөр. Шу вагт гижедигинем гөз оңүнә гетирип билемзок. Хемме ерде, хемме киши топар-топар болуп сөхбет әд-йәрди.

Мен хәлки фашистлериң әлинден алан адамларымызың арасындан ики саны илдешиме учрадым. Оларың икисинем алып, Дөвлет, Мүрзәбек Шапавалов, Әсембаев дагың янына гелдим. Олар мениң гетирен адамларым билен шапба-шугба гөрүң дилер. Бизиң арамызда гүррүңчилик гызышды. Хер ким гөрән-әшиден-лерини айтды. Арасында-да бири-биримизден сорашып, кимиң ниредендигини, кимлердендигини билдик. Яңкы ики адамың яшулысы Тежениң аякларында яшаян гумлы болуп чыкды. Тежен сөзүни әшиден Дөвлет:

— Ай ёг-а!— дийип, уйлугына урды-да, еке дыза галды.— Нәме дийип теженлидигиңи шу вагта деңич айтман отырсың. Менем теженли ахбетин. Яьк валла, дийсәниним. Гөрсөңиз-ле болян ишлери. Ханы ериңден тур, яңадан бир киши кимин чаршагы гарышдыралы!

Ол ики әлиниңем аясына түйкүрди-де, бири-бирине сүртүп, гошавужыны узадып, гаршысында дураның әлинден тутуп, үч гезек чалажа силкип гойберди. Соңра өзүниң әллешен адамының сакгал басан йүзүнә чиңерилди.— Түвелеме, гөз дегмесин түф-түф. Пенжәңиз-ә бар экен. Әлим әдил мәхнәт гысажа дүшәй-димикән өйтдүм. Хава, сакгалдаш, ядыңда сакла, мең адым Дөвлет... Хава, Бердиев Дөвлет я-да йөне Дөвлет Берди дийәйсе-ңизем болар. Обамызда-да маңа Дөвлетберди дийәердилер. Шей-ле. Инди сең адыңам биләйсек болман дуржак дәл. Шу оглан-

ларам соражак болшуп отырмыкалар диййән — Дөвлет бизе тарап баш атды-да, гөзлерини ойнакладан киши болды.

Төзе танышларымызың икисем жайлашыклы отырды. Дөвлет болса өз совалына хачан жогап береркәлер дийип, өз обадашына гарап бир мейдан дымды. Арасында ядындан чыкаран болаймасын диен әтияч билен ардынжырап дуйдуржак болды. Себәби Дөвлет ара гүррүң дүшсе, обадашының адыны билмән галарын дийип әтияч әдйәрди.

Огланларың болса төзе-төзе арзулар билен болсаналар әкеслери гелйәрди. Ики таншымызың яшырагы өз ёлдашының дымып отурмасына такат әтмән, гепләп башлады.

— Би теженли пәлвана я-да өз айдышына гөрә, «гумлы пәлвана» Велле Байраммәммет диййәрлер. Муң фронта гирип гөркезен әдерменликлери, соңра хем бендиликте гөрен хорлуклары бир гүнде-ики гүнде, асыл он гүнде-де айдып чыкардан кән. Би капитанды, өзем Балатонда болан сөвешлер вагты рота командириди, дөшүнде үч орден билен бәш медалы барды. Муңа бүтин полк, дивизия гуванярды. Йөне иши гайданы дүйән үстүнде ит ярар диенлери болды. Муң гел-гел ахыркы жыгба-жыглы пурсатда багты чүмеди дурубәрди. Балатонда ротасы билен бирликде душман габавына дүшди. Адамлары иң ахыркы окларына ченли сөвешдилер. Көпүси өлди. Агыр яралылары чыкармага ягдай болмады. Шонда муң өзи ики аягынданам яраланды, үстесине-де голайында бомба ярылып сеңселетди. Ёгсам душман элине дири дүшжөк адам дәлди. Улы сөвешлерде мыдама әтияч үчин бир гүлләни аяп сакларды. Болмажак болса хич болмыя. Бендиликте болан вагтымызам шу кейтиклиги билен ики гайта гачды. Пашмады. Би бир гызыла гаплаймалы адам — хеммәмизиң яшулымыз, аркадагымыз болды. Шу адам болмадык болса, мегерем, яңкы халас әден адамларыңызың ярысы дагысы шу вагткы шовхунлы пурсады гөрүп силмездиди. — Соңра ол өз адыны айтды. — Мең адымам Мыратгулы Ханнан.

Дашындан гөрәймәге юваштаң, инчесагыт йигидиң гүррүңи гитдигиче аладалы чыкды. Ёлдашы онуң сөзүни бөлди.

— Эртеки отармаңы гойсана-айт, Мырат жан. Сениңем айдып отуран затларың чагаң гүррүңине меңзейә. Бу тайык орден ниреден сокулды, капитан нәме үчин гөрек болды... Ынха шу гара башымыз саг галды, шу баш дик гезип йөрсе боля. Бу биз үчин хемме сылагдан гымматлысы. Боланам шол. Өзүңем башыңы дикирөк, дөшүңи гайшаграк тут. Агыр яралы халымыза фашист бендилигине дөз гелдик. Соң майып аягымызы сүйрәп, дагларда даш чапып, гүн гөрдүк. Бир вагт өлжөк болсак шонда

өлөрдүк, өлмедиг-э. Индиден буяна-да бизе асыл-асыл өлүм ёк-дур. Шейле, Мырат жан, шейле.

Мыратгулы ашак эглен башыны дикелтди. Шол баш нөчө гезеклер эглип, нөчө сапар эдил шу вагткысы ялы, ене ёкары галдыка? Бу сакгал басан йүзлер нөчө ёла гамашып, нөчө сапар ачылдыка?!

Дөвлет додагыны чалажа гымылдадып, өз-өзүне: Велле, Велле... Бу ким болмалы? Хич хақыдама геленок. Йөне Теженің аягындан дийёйди. Мең доглан еримем Теженің аякларында. Бу озалам ылымлы-билимли адамдыр, белкем, мугалым болуп чыкар. Яшам-а бейле бир аңры дәл. Бизден көп болса алты-еди яш улудыр-да. Какасы Байраммөммет... ол ким-лерденкө?

Дөвлет мөй окаян ялы самырдап отурышына бирден өз дулугына шапбат билен елмеди.

— Пәхей валла эгер, келле болайшыңы. Менем сени йүк эдинип гөтерип йөршүми... Обадаш, сең чын адың Велмырат я Велдурды болаймасын?

— Билмедим. Өзүми билелим-э шу Веллелигим. Алты-еди яшымдакам етим галыпдырын.

— Оны билйән, эшидипдим. Инди ядыма дүшүп уграды. Икимизем аслы бир обадан экенимиз-ле. Несип болса, соң ене душушып, гүрлөшип дурарыс.

— Ишалла. Йөне инди паракатлык дөврүнде мени гошун гуллугына ярадарлар өйдемок.

Шу пурсат гайрадан ичгилирөк айдым сеси гелди. Айдым «Шумел камышың» я-да түркменче айдамызда «Яравжаның» лабзындады. Аз салымдан айдым айдяның өзем гелди. Ол хәлки бошадылан есирлериң арасында иң яш огланды. «Нөчө яшыңда?» диемизде: «Он секиз» дийипди. Гөрәймәге хас-да яш ялыды, есирлериң арасында иң эҗиз гөрүнйөнөм шолды.

Яңкы шадыян оглан геле-гелмәне бирден бөгүриберди. Ол хем аглаярды хемем дөвеге гошулан алаша ялы, адамларың дашында айланып уграды. Оңа «гой» диенем, хөре-көше әденем болмады. Ол болса чапып-чапып, ахыры сүтүни сүйнди. Хашлап отурды-да, агламжырап сөзледиди.

— Сиз фашистлери уруп-гырып, еңиш газандыңыз, шөхрат алдыңыз. Дөшүңизде орден-медалларыңыз ловурдаяр. Сизи баран ериңизде гүлер йүз билен гаршыларлар. Ери айдың, биз ким? Бир бөлежик есир. Сиз бизи азат этдиңиз, нахарлап гарнымызы доюрдыңыз. Биз илимизе барып, адамлара нөме этдик диерис.

Ери дырмап отуран Велле хем улудан дем алды. Яңкы отлан болса серхошлыктан ачылып, хоркулдамасыны гойды-да:

— Ёлдаш капитан, «мүң гайгы бир иш битирмез» дийип өзүңиз айдярдыңыз ахырын. Кын гүнлерде бизе теселли берип, мыдама өз мешхур Магтымгулыңызың дана сөзлерини ятлаярдыңыз. Ханы шу вагтам бир шоны айтсаңыз-ла. Шо сөзлери эшидемде гамгын гөвнүм чагланыберйө.

— Сең гөвнүңи йыкып болмаз, Миша —

Адам ярадылмыш белентли-песли,
Акыллы, пикирли, аңлы, пайхаслы,
Йигитлик — гөйө бир яз гүннүң паслы,
Бахар сенден гидер дөвран эгленмез.

Бу дүнийө говгадыр, бир галмагалдыр,
Кими берхө-бердир, кими алха-алдыр,
Йигитлер, бу дүнийө шуңа мысалдыр,
Барк урар асманда баран эгленмез.—

Ненең, Миша, ярадымы?

— Дийсең, таңрыялкасын, ёлдаш капитан. Келләмдәки серхошлыгы айырды-да, ерине тәмизжә хова гуйды.

Биз өзүмизиг халас эден адамларымыз билен шол гиҗә хошлашдык.

ЦЫГАНЫҢ БОЛСНАСЫ

Бизиг полкымызда екеҗе цыган барды — ол хем шол озал айдан санинструкторымызды. Бу старшина гаты титиҗе гейин-йәрди, үстесине-де хемме кишиден есердирин өйдйәрди. Онуң хемме затдан бетер гуваян зады эгниндәки «Т» шекилли погоныды. Хәли-шинди эңегини эгнине ченли гышардып, погонына середйәрди, соңра чаңыны айран киши болуп, питиклешдирен боларды. Ятанда я-да йөриш вагты гызыл хачлы дерман сумкасыны бойнундан асанда погоныны заяламаҗак болуп азара галарды. Еке погоны болса ягшы-ла, әдиги билен муртҗагазының хысырдысам гошулярды. Онсоң узынлы гүн етишип билсе болдугыды. Ылайта-да уруш гутарды дийлели бөри шейледи. Дураңҗа бир гурҗагың барда. Жүбүсинден бир гыйкынды махмалҗыгы чыкарып, оны чүфлөп, әдигини сүпүрйәрди-де, оңа гышарып-гышарып середйәрди. Ёлундан бир чукурҗык я ята сувҗагаз чыкайса хол бейләк гөтүнлөп-гөтүнлөп, дирк-дирк әдип, бат

алып бөкйәрди. Бойы келтеже, гөвреси инче, сесем чагацкыдан ёгын дәлди. Онда гайгы-алада диен затдан нышан-да ёкды, гахара-рам геленокды. Командирлер нәче кәеселерем сәхелче вагтдан соң унудярды. Хеммә затдан тапавутлы ери — өзүнден гөвни хошды. Гүррүң әденде дагы даражык маңлайындакы гаража гашларыны бүзүп-язып, гөзлерини ойнакладып, әллерини-де етишибилдигинден галгадярды, арасында муртуны товлан боларды, ене товуны сөкерди. Алтындан салдыран ики саны алын дишини илә гөркезжек болуп, зол-зол йылгыран киши боларды.

Йөне ол өз ишине гаты ыхласлыды. Шол дүйңки дөмир ёлуң үстүнде алжыраныны хасап әтмесең, санитар сумкасыны янындан айранокды, оны бүтин уршуң ичинден алып чыканам шол сумкасыды. Ол сөвеш мейданына хемише атышык гутаран-соң барярды.

Хәзир болса ол огланлары гүррүңе гүймәп, өз башындан совжак болярды. Шейдәймесе онуң өз дашына гечип гүлүшжек-дилер.

— Мен сизе говы цыган айдымларыны айдып берейин. Мең аслы адымам Булбулы Даглу, ягны даг билбили. Доглан ери-мем билбиллең меканы — Тәжигистан даглары. Өзүмем билбиле меңзәп дурандырын.— Ол муртжагазыны товлап, хекгерип па-тырракыны уруп уграды. Дөвлет болса кәлрым бир цыганың четине какып, бадыны алярды. Бу гезегем огланлара гөз гыпып:

— Билбилгөйә, сен урушдакак хачан гөрсөң ашпезиң буку-сында оңа көмеклешен бор йөрердиң. Инди нәме оны еке гой-дуң?— дийди.

Цыган яландан гәгирен киши болды-да:

— Ашпез билен терслешдим — дийди.— Ол маңа «сув да-ша» диен болды. «Дашаман» дийдим. «Дашамасаң гүм болды» дийди. «Гүм боларын» дийдим. Серевне мени чагырар. Нахарың дузуны илки билен мен дадып гөрмесем, оң милти ёкдур. Оң сапагы мең әлимде-ле, әдил газык әдәерин.

— Өңем терслешйәмидиң?— дийип, Шапавалов йылгырды.

— Жук. Эйәң билен дәниним хей-де терслешип бормы. О вагт ашпез мең эйәмди. «Хых» дийсе чөкердим, «чүв» дийсе турардым. Мен оң гулудым, гулы. Сәхел кежине гайтсаң коз-ярды.

— Нирә?

— Габра! Әл бейле түрканасыран киши боляң-айт. Ызда бир букы ерде, газаның башы биленем хей-де гөрүң гырасыны дө-ңәп бормы. Муң тапавудыны менчө билйән дәлсиң-ов эйсем. Бетер билйәнсиң.

— Нәме инди эрбетми газаның башы?

— Хава, эрбет. «Газана янашсаң гарасы ёкар» дийипдирлер. Ашпезиң одуна чоюнылян ол вагтлардан оба гөчди, жап огул. Муңа дүшүнмек герек. Бужагаз келле акыл өйжүгидир-л. велин... Нәдерсиң шу вагт дөниним «аперин-аперин» дийип, мукаддес келамулланы тесвирләберсем нәжүре ишлер гайрарын Нәдерсиңиз әхлиңизиң пириңизи кәдә габайсам.— Цыган хайбатлы гөрүнжек болуп, әллерини быкынына уруп, ики тарапын гөзүни алартды.— Сиз йөне маңа «хә» дийип отурың. Инди ким де совал бар?

Дөвлет Шапавалова үмләп, «гөтерип хол бейләк оклаймы?» дийип ышарат этди. Шапавалов келлесини яйкады. Дөвлет ене орнашыклы отурып, цыгана йүзленди.

— Уруш гутарды. Инди иллер-ә обасына гайдар. Ери сен нәдерсиң, Билбилгөйә?

— Мен «оба» барайсам әхли цыганлары бир ере йыгнап колхоз гурарын. Екеже цыганы-да сыпдырман ишледерин. О деюслара ажы билен сүйжүң нәмедигини гөркөзерин. Мен дөниним колхоз башлыгы боларын.

Әсембаев онуң сөзүни бөлүп:

— Әй, акмак Болболдәли, сең өзүңдә берин белли мекан бармы, баржак ериңи беллединми? Сең неберелең берберилер юрдунда әлпе-шелпелик бармыш дийип гиденмишлер дийип әшитдим.

Цыганам ондан кем отурмады.

— Бейле болса сизиң юрдуңыза гидерин. Газакларыңам гонаныны гол, гөченини ел билйәмиш. Гонан ерлериндә күллери гадага етмейәрмиш. Биз гөчәйсегем бир гүнлүк ёлдан узага гитмән гонядык. Сиз велин гөчениңиздә, худаи билсин, хайсы желегайлардан чыкяңыз. Түркменистаның бир четинден гирйөңиз я-да Астрахан сәхраларындан чыкяңыз. Билдир Румыниядан гечип Телйәкәк газаклаң обасына душанымыз ядыңдамы? Гөрдүңми нирелерден чыкыпсыңыз... Хә газак бай, шуң билен оңжакмы я ене санайынмы. Әй огланжыклар, сизем гөзүңизи хопба әдилен гөләң гөзи ялы әдип мөлеришип гаты гидибермәң, жогабыңыз тайындыр. Бу тайы инди фронт дәл. Айнан болмаң, өңиңизе какарын... Ери-ов, түркмен гарындаш, илки башыны башлан сендиң. Инди нәме ёлдашың аркасына букуляң, сорабер. Сизе дага-ха гаты белетдирин. Амыдеряң боюнда көп-көл гезек итлер билен далаш әдендирин. Ахалыңызы, Мару-Шаху жаханыңызы әлек әлән ялы әдендирин. Егса-да, сен Шалдың гардаш, не үчин даныш-маныш ёх-ә. Сенинде гожа Кавказыңы

гөрмүшөм, ширин-ширин алма-энарыны иймишөм... Вай-вай, бейле-бейле ширинди. Бах-бах!

Цыган болмажы болуп лакгылдап, еке өйлүң хоразы ялы хекгерйәрди, хининден чыкан алаңгырт кимин бөкжөклөйәрди.

Ягы гитсе батыр көпөлөр...

— Мең обам хемме ерде бар — дийип, цыган дөшүнө урды. — Сиз мени гайгы этмөң. Өзүмөм инди барайсам шо гаргыш сиңен цыганлары эдил ере чүйленен ялы эдип, юрт тутдурарын. Ызынданам шейле бир гысымыма гысарын велин бара, менсиз аяк ёлуна-да гидип билмезлер. Ишледерин, эллеринден дүр дөк-дүрерин, обамызы эдил Жөмшит пыгамбериң көшгүнө мензеде-рин. Гөренлер ене бир гөрсөм диер. Цыганлары учмахда яшада-рын. Юрдумызың узак күнжөклеринден бизе цыган делегаци-ялары гелер. Оларам бизден гөрөлдө алып, төзөчө яшамага баш-ларлар. Булбулы Даглу бүтин цыган халкының гөзүни ачар. Хө шөпөлөр, мең обам-а ине шейле, өзүңизем гөрөрис дийсе-ңиз — мүрөхөт-э дөл, баш үстүнө.

— Энтөк бейле гүплөбөрмө. Бирденкө цыганлар сени өз өйүңизе-де гойбөрмөселер нөдөрсиң? — дийип, Дөвлөт Булбулы Даглуның ене бадыны алжак болды. — Озал сен өз яшулуңыз билен терслөшип, онуң ябысынам алын гачыпсың.

— Дуррр.. ховлукма, мең билен гөзүңиз өврөнишипдир — дийип, Булбулы Даглу муртуна тов берип, бармагыны шыркыл-дадып гойбөрдү. — Мен менди-рин. Бөрдөн эдигими жайырдадып баршыма бир эх-хөм эдип ардынарын велиним... нөдөрсиңиз шол дөссинө бүтин оба хүввө өрүп, улудан-кичө өйлөринден дөз-зада-дазза чыкып гөйтсө... «Жан элөк, Булбулы гөйлө! Булбулы гөйлө!» Бири чөмеданымы элимден алып, бөйлөкиси портфөлими гөтөрип, ене бири шинелими голтуклап баряндир. Гызлар маңа сөредилип, йырышда-йырыш эринлери бир ерик гөлмөз, гөзлери-де дөшүмдө ялпылдашян орден-медалларымдадыр — «Йигидиң дөши ялпылдап дур!» Ынха бир медалыма бар, ене бирини «Еңиш медалыны» гитмөкөк аларын. Төзөжө офицер папегым, алтын өвсүп дуран старшина погоным хемме кишини маңа ма-йыл эдөр. «Бөх-бөх, зал-лым цыган огла-ха етишипдир-ов» диерлер. Ёгсам нөмө, бүтин Европаны гитлөрчи лөшгөрлөрдөн азат эдөн Булбулы Даглу, цыган халкының батыр оглы хемме кишини гуванды-рар. Яшасын гөйдувсыз гахрыман Булбулы Даглу! Эдөрмен цыган оглуна шөхрөт! Той үстүнө той тутулар.

— Ызынданам колхоз дүзөрсиң, шейлеми? — дийип, Дөвлөт ене какдырды.

— Бөтерем гураын. Мен сизи өз гуран колхозымы гөрмөгө

чагырарын. Тәзе обаң ненеңси болмалыдыгыны сизе өвредерин.

Цыган илки бада яландан гүпләп, соңуны чына яздырды. Ол өз айдяңларына гарачыны билен ынанды. Өзүниң индики гуржак цыган «обасының» кешбини гөз өңүне гетиржөк болуп, гүррүңиниң арасында ики эли билен келлесини тутуп ойланып отурды. Йөне ол цыган «обасыны» калбына хич гетирип билмеди.

Ол озал бир гепинде Тәжигистанда дүңйә иненини айдырды. Йөне кырк биринжи йыл оларың гөчи Волга дерясының боюнда дүшләпди. Шол махал Булбулы Даглуның-да, бейлеки неберелери ялы, итиң списогында ады ёкды. Цыган гөчүнде уршун башланыны билйәнем, онуң нәмедигине дүшүнйәнем ёкды. Бу жаханкеште тайпаның гөчи үчин дүңйәниң гапысы ачыкды. Цыган гөчи агшамара Волганың боюнда дүшләр, соң бир гөрсөң әййәм башга бир желегайлардан шадыхоррам валалайлашып, алатозан болуп баряндыр. Булбулы Даглу хем шейдип йөркә гөчлериңиң аксакгалы билен аз ерде жетлешди. Дава байтал огурлыгының үстүнде турды. Шонда Булбулы гидип, ок-яраг әдиниң гелжөкдигини, соңра гөче хан болжакдыгыны айдып, ызыны гараман гитди.

Шол гидишине-де төтәнликде уршун үстүнден барды...

АТАХАН

Огланлар гөйә диллешен ялы, бирден ерлеринден өрдүләр-де үст-башларыны какышдырдылар. Шу вагт ай ашак салланып уграпды. Гүндогардан галан өвүшгин ай билен саламлашмага ховлугян шекилде гижәни сырып уграды. Уруш киршени сиңмедик ягты нуруны өлем-жахана чайып угран Бейик Даң Сазына ахыры гөзүмиз дүшди. Мегерем, ягтылып гелйән шу даңдан бүтин адамзат үчин төзе багтлы заманың гапысы болар. Бу шанлы сөхериң ховасы-да жана хош якяр, нөче сорсаң аз ялы. Абызем-земиң сувы-да, гүлгүн ыслы ал шерап-да шу даңданың сергин ховасыны нош әдениңче кейп берип билмезди. Жаны саг, вагты хош йигитлер ажап чагда йүзлериңи белент тутуп, гүлүшйөрдилер, дегишйөрдилер.

Докузынжы май шейле башланды.

Хова говы ягтылансоң төверегиме гарадым. Дуран еримизде нәмелер барка? Өтен гижө хич ерден сув тапмансоңумыз, хенизем сув күйселип дурды. Мен ёлдашларыма-да айтман, ин бөрки тама барып, гапысыны какдым. Илки бир яш аял чыкды, бирденем маңа гөзи дүшүп, ыза тесди. Шол пурсат аялың ызы

хич киме ятладып билмедим. Ятладаның биленем этжек ала-жың ёкды, гайтам огланларың вагыр-шагрыны бозмалы бол-жакды. Мен Атаханы сәхер билен аңтамакчыдым.

Дөвлетің ызы билен бизем әндик. Ак ектайлы гыз болса әллериңи диварың йүзүңде герип дуршуна галыберди. Ол гыз ахыры нәтжегини билмән, ынжылы сес билен:

— Огланлар...— дийип, бойнуны бурды.

Мен онуң душундан гечипдимем велин, яйданжырап аяк чекдим. Ол гарагөзелек, алчак гыз экен. Оңа көмеклешип дуршума:

— Сестра, сизде бир яралы разведкачы бармы?— дийдим.

Сестра озалкы йылгырмасыны гойды, йүзи чытылды. Онуң болшуна мениңем сүңним говшады. Оңдан доланып зат сорамак-дан-а гечдим велин, озалкы совалыма-да якимсыз жогап берер өйдүп, зат айтманыны кем гөрмедим. Себәби шум хабар айдылайжак ялы болуп дурды.

Яңкы гыза көмеклешип боланымдан соңам ёлдашларымың ызыңдан гитмән, хол бейлерәк барып, бир түммежигиң үстүңде оларың чыкарына гарашып отурыбердим.

Өзүмем шол отурышыма Атаханың ажап огландыгыны, нәче-нәче ховплы пурсатлардан баш алып чыкандыгыны, сөвеш мейданларында бир гезегем яралы болман, иң соңкы шәллекхана етишини гөз өңүмден гечирип чыкдым. Әгер онуң битирен ишлериниң хеммесини бир ужундан эгрип, ийге сарап чыксаң, мәширик ялы юмак боларды. Шол юмагы-да чөзләп әкитсең нирелере етеркә?.. «Атахан шунча ишлер битирди» дийип, шол сапагың бир яныңдан окап, ызыңданам күлтерләп-күлтерләп, хер күлтемини-де бир сахыпа өвүрсең тутуш бир улы китап эмеле гелерди. Шол китабы мен башдан-аяк ятдан айдып билердим...

Ол икимиз кырк үчүнжи йылың гүйзи Перекопда таныш болдук. Октябрь айының аягында бизиң гошунларымыз гитлерчилериң бичак гүйчли беркитмелерини бөвүсди. Гадымы түрк галасына забт этдик. Озал узак вагтлап болан ачык хова бирден үмүр-думана өврүлди. Гүнүң йүзи гара перде билен тутулды. Гүйз паслы нәче үмүр-думанлы болса-да гүндиз гүндизлигине, әлем гиңлигине дурярымкан диййәрдик. Йөне шол гүнлер не гүндиз болды, не-де әлем сайгартды. Асман-земин гапышып, адамлары тот-тозана гаплады.

Шол гүйлериң биринде хова яңы ягтыланда биз гиң шүдүгәрликден гечип, гала етдик. Биз чозуп баряркак, ызымыздан бир станоклы пулемёт дынман атып, ядавсыз голлаярды. Пулемёт душман снайперлериңиң башыны галдыртмады. Биз гала

етип, пулемётчылар херекет этмәге май болар ялы, душманың үстүне ок ягдырдык. Пулемётчылар үчди. Пулемёты шүдүгәрликден тигирләп болмансоң, оны ики болуп гөтерип ылгайрдылар, үчүнжиси ызырактан оклы гутылары гөтерип гелйәрди. Яңы орта ёла етенлеринде өңдәки икиң бири йыкылды.

— Вах, снайпер урды-да — дийип, гапдалымдакы оглан ери юмруклады. — Эдил шонуң өзи. Хенизем гымылдаман ятыр.

Ёлдашымың болшуна сакланып билмән:

— Ол ким? — дийдим.

— Мүррик, Атаханың көмөкчиси. Ана, ана инди Атаханың еке өзи идип ылгады. Ол-а хернә бәри яка чыкды.

Хай диймән яңкы пулемётчы пулемётыны идип гелди. Ёлдашым онуң ызындан етип, пулемёты ёкарык, галаң үстүне чыкарышды. Мениң ёлдашым олар пулемёты гурушмага көмөклешди, өзем богазыны долдурып:

— Атахан, Мүрриги галдыраныңам гөрдүк — дийди-де, башга зат айтмады.

Мен «Атахан дийёнлери бейле бир даявам-а дәл экен» дийип, оны башдан-аяк гөзден гечирдим. Онуң йүз-гөзи тозан-киршен болансоң, гарачыклары чала гөрүнйәрди. Йүзи хайсы, еңсеси хайсы танар ялы дәлди.

Атахан үсгүринжирәп, еңи билен эрнини сүпүрди-де, пулемётының гапдалында гышарды. Ол ятан еринден:

— Эеуран, муны еке өзүмем тигирләп билжек экеним. Мүррүги өңден бошлугына ылгадан болсам болмыямы? — дийип пышырдады. — Икимизем бир обадаңдык. Фронта уграмызда әжеси пахыр саргап-саргап гойберипди. «Ата жаң, көшегим, мең шу жагаз еке дидәми гөзден салмавергин. Хоң ялы ере-де еке гойбермегин, бу бир гызылетене чагадыр. Энесиниң өйүнден чыкан ери ёкдур». Ахырында хем: «Барың, билеже гидип, билеже-де доланып гелиң» дийипди. Ери, инди мен о бичәрә бейле шум хабары нәдип етирип билерин.

Атахан азажык салым дымды. Соңра өз-өзи билен сөзлешйөн шекилде хүмүрдеди.

— Бу вагт кимиң нәме болжагыны билер ялы дәл. Шол шүдүгәрликде биз ялы яш огланлар икиден-үчден гума гарылып ятырлар. О танкың янындакы гара көмүр болуп ятанлары нәтжек. Шол танк яры гижеден агыберенде илки болуп гала гирди. Гирен еринде-де от алды, узын гиже гызыл от болды дурды...

— Огланлар, ханы ашак дүшелиң. Немецлер аңса хезил бермез — дийдим-де, өңлерини башлап галаң арка йүзүне дүшдүм. Шол ерде ялпаграк чукур барды. Гыссагара газылыпдыр,

гыралары юмрулыпдыр. Хер ничигем болса оңа еди-секиз адам ерлешди.

Атахан билен шол чукурда гүррүңимиз алышды. Ол бизиң гелип гошулан бөлүмимизде озалдан сөвешип гелйән экен. Сөвеш тәрлерини бизден говы билйәрди. Ол отуран огланлара бир топар зат өвретди, гөвүнлик берди.

— Огланлар, биз ынха ене чозмалы боларыс. Шонда мен сизи пулемётым билен озалкымдана говы пеналарын. Пулеметың ок сепелейән еринде фашистлер башларыны галдырып билмезлер. Шол илки башда угран угруңыздан совулман. Агзыбир, чакган хем батыргай чозсаңыз аз-да болсаңыз душман сакланып билмез. Душман гарымына гирениңизден деррев тәзе сөвешетайяр болуп дуруң, ярагларыңызы сүпүриң, тәзеден оклаң, гарымы бөжериң. Ызыңыздан барян гүйжи пеналаң. Кимде-ким горкусына келлесини чыкарып билмән ятса, ызындан көмеге барялары желәк эдер.

Атаханың айдышы ялы болды. Өйләнлер бизе ене чозмалы дийдилер. Бу сапар Атахан галаң иң бейик еринде пулемётыны гуруп, бизиң угранымыза мөхетдел атып башлады. Сув ялы «максим» онуң элинде дынман «сайрайды». Арасында бизиң гөвнүмизи гөтержек болуп, пулемётыны депрегиң дүңнүрдисине меңзедип атярды, онуң сесини марш сазына меңзедйәрди: «Дүк-дүк-дүк, дүңнүре-дүк... дүк-дүк-дүк». Соң-соңларам гараз бир ерде пулемёт атылып, шейле оваз этсе, «Атахан атяр...» диййәр-дик.

Шол гүйз мен яралы болдум. Госпиталдан чыкып, кырк дөрдүң январында Днеприң боюна бардым. Днепр угрундакы совешлерде мен ене яралы болдум. Май айында болса Никополь шөхериндәки госпитала дүшдүм. Шол ерде-де Перекопда биле болан огланларымызың бирине дүшдүм. Ондан Атаханы сорадым. Ол маңа Атахан хакында кән затлары айтды.

— Атахан, түвелеме, гаты мес. Өзем полкуң разведка топарында болуп, Крым сөвешлеринде бирнәче сапар душманың аркасына гечди. Бир гезек Севастопола-да барып гелди. Апрельде бизиң гошунларымыз Крым ярым адасында хужүме геченлеринде Атахан фашистлериң аркасында гизленип, ез бөлүмлериң топчуларына рация билен кардинатлары хабар берип, душманың узак ыздакы десгаларыны, беркитмелерини, гошун бөлүмлерини мергенлик билен урмага көмек этди. Онуң дөшүнде хәзир Гызыл Йылдыз ордени ловурдаяр...

Кырк дөрдүң томсы. Днестриң бойы. Августың гараңкы гижелери бизиң гошунларымыз дынман гелип уграды. Илкагшам-

дан тә хова ягтылянча танклар, топлар, башга яраглар ызы үзүлмән гелди дурды, ок-дәри чекилди. Дүрли кысымлы гошуи бөлүмлери деряның боюндакы токайлары долдурды.

Шол гүнлер бизиң бөлүмимиз ики хепделәп дынч алмага чыкды. Соң ене өңдәки хатара бардык. Өңдәки хатар дийсемем, 122 миллиметрлик топларың батареясында боланымыз үчин бирнеме ызракдадык. Шонда бир гиже мен батареямызың разведкачылары билен тидип, өң хатарда гөзегчилик үчин ер тайярламага көмеклешдим. Шол ерде ерлешен пыяда гошуның эсгерлери билен таныш болдум. Таныш болан огланларым гүррүңлериниң арасында ики гүн өң Ленинград фронтундан гелендиклерини айтдылар. Диймек, якын гүнлерде улы сөвешлер башланжак... Хемме ерде, эдил дегиш-дегиш диен ялы топ, «катюша» батареялары, танк колонналары тайяр дурды. Онлап-онлап «катюшаларың» гөк пүрлер билен басырылгы дураныны гөрениңде гөвнүң галкынярды. Телефон симлери мөйүң кереби ялы, эриш-аргачды. Мен соңкусы гиже ызыма гайтдым. Томус гижеси-дә болса хова чигрежикди. Мен гараңкы токайың ичи билен екечәк гелшиме бирнеме ховатырланярдым. Ёлда гара душаныны кем гөрөмокдым. Бир серетсем ёлдан созарак ерде өсгүн от-чөплериң арасында одуң йылпылдысы гөрүнйәр. Шол ода тарап совулдым. Түм гараңкыда инчежик ёда билен баряркаң, азашып башга бир ерден чыкмагам даш дәлди. Ода голайлашдыгымча адам хүмүрдиси гелди.

Олар одуң башында үч оглан болуп отырдылар. Соң сорашып, оларың телефон симлериниң аралык сепгидине гөзегчилик әдйәндиклерини билдим. Олар гезек-гезегине ятмалы болсаларам, гүррүңе гызып отырдылар. Гүррүңчиликке менем гошулдым. Мен баранымдан соңам әсли отурдык. Ахыры дынч алмак үчин гышармакчы боланымызам шолды велин, ёл тараплан агыр әдиклериң сеси, от-чөплериң шагырдысы чыкды. Биз дерев дикелдик.

— Ким гелйәр?

— Өзүңизиңки...

Олар ики адам экен. Эллеринде саралгы узын зады сүйрәп диен ялы гетирдилер. Олар геле-гелмәне хашлашып, йүзлериң дерини сырдылар, көйнеклери дерден яңа өл-сув болупдыр. Яңкы даңылгы зат хыклап гымылдады. Гелен икиң бири бейлекисине.

— Андрей, оң агзындакы «дыкысыны» бир айырсаңа. Инди гыгыранда-да дадына етишжөк ёк — дийди. Одуң башында отуран огланларың бири гапдалындака үмләп:

— Би огланлар-а олжаны оңдурыпдырлар өйдйән — дийди. Гелеңлериң яңкы «Андрей» дийлип ады тутуланы оңа жо-
гап үчин:

— Шейле олжа оңа-оңа гелйәрди велин, бизем биримизи гидердик — дийип, ашак бакып отурышына оды өлчеришдир-
ди.— Деряң бәрки гырасына етибем гелйәрдик велин... ызымыз-
дән дуюп атып уградылар.

Ёлдашы онуң айданларының үстүни етирди.

— Ай олаң шол ракетасы гурсун. Эдил жанлары чыкып
баря. Шол ракеталары болмаса дагы горкубам өлермикәлер
диййән. Ракетаң ягтысына дүшдүк велин, ынха сувуң йүзүнде
маяч нышана болдук дурубердик.

— Шол салың ерине гайык болан болса сыпыбам билер-
дик-ле. Онам ховул-хара ясадык, шейле бир ыкжамам болмады.

— Дагы нәме, ине-гана ясан ялак бор өйдйәнми?.. Оглан-
лар, хей ичер ялак сувуңыз-а ёкдур. Дерядан гечсегем сув ич-
мәге май болмады, йөне алдым-бердике салайдылар.

— Пулемёт-автоматдан башга мина-да ягдырып уградылар.
Өзүмиз жәхеннем-ле. Шу ятан махлук бери дири галайбилсей-
дир дийип, гаражаным галмады.

Яңкы сув дилән сув ичди-де:

— Андрей, ме... йөне ол нежисе-де азажык гой — дийди.—
Би гыраналмышлары шейдип гөргүңи гөрүп элтерсиңем велин,
билйән гошы болмаса шонда ичиңи якар.

— Эй гардаш, Атахан, сен оны гайгы этме. Би сапар эле
саланжа «гушумыз» гаты говы сайрар. Бүтүки эдил барып ятан
арагатнашыкчы лейтенант ахырын. Халыпа, муңа бир чилимем
берәйсек нәдйә? Муны бирнеме аявлырак сакламалы, хов.

— Авың сапыны чексин. Дыннымам зат берме. Бесдир бо-
курдагыны өллән болсаң. Булары хүлли-хүлли этсең депәңе
чыкар.

Яңы Андрей дийилйән оглан ёлдашына «Атахан» дийипди.
Шонда гулагым шаңлап гидипди. «Бе, би бир таныш ада меңзе-
йәр-ле. Алла-жанларым, оң билен ниреде саташдымкам?» Мен
олар гелели бәри гепләмокдым. Индә-хә сорашман отурып бил-
жек дәл.

— Атахан... Би, би бир таныш ат ялы-ла. Ханы... ханы
ышыга голайрак отур-ла.

Икимизем ода тарап илеррәк сүйшдүк. Шол бада-да та-
нышдык. «Би сенми-де-сенми» болшуп, шапба-шупба гөрүшдик.
Төверегимиздәкилер бизиң болшумызы гөрүп хайран галдылар.
Андрей болса:

— Обадаш достлар душущарлар — дийди.

Биз бири-биримизе гезек бермән, сорашып башладык. Шол Перекон сөвешлеринден соңкы башымыздан геченлери гүррүп этдик. Бейлеки огланлар одуң башында гышарды. Биз белсак икичәк отурып, чиримем этмедик. Даң саз беренде болса: «Ене-ене гөршүп дурмак несип этсин» дийшип айрылышдык. Хер ким бир ёда билен гитди.

Мен Атахан хакдакы пикирлере гүмра болуп хенизем шол түммежигиң үстүнде отырын. Ёлдашларым шол яры йыкык тамдан хенизем чыканоклар. Мениң йүрегим такат беренек, ола-ың ызындан гирмәге-де богнум ысанок. Өң дири хем болса барайсам гөзүни юмайжак ялы болуп дур. Өз болшума өзүмем дүшүнемок. Шол арада-да бирден Атаханың әдерменлиги, онуң билен душущан соңкы гезеклерим калбыма гелйәрди-де, гечен гүнлере алып гидйәрди. Онсоң мен шол өңки ёллар билен тәзеден уграярын.

—...Дунай дерясының бойы. Биз деряның гечелгесини эеледик. Шондан соң газаплы сөвеш башланды. Фашистлер аңыркы кенардакы белентлиги бермежәк болуп, әллеринде барыны этдилер. Әпет «фердинантлары» бәрки кенары дынман топ окуна тутярды. Илки башда дерядан йүзүп гечен батыр автоматчыларымыз өз әелән золажык ерлерини гайдувсызлык билән саклайрдылар. Биз батареямызың дөрт топуныда деряң бәрки эрнегинде гуруп, автоматчыларымызы пеналадык. Икинжи гиже ене бир батальоны гечирмекчи болдулар. Гайыклар бизиң габадымызда гарашярды. Батальон дерядан гечип угранда биз топлары атып, автоматчы әсгерлере көмек этмелидик.

Дерядан гечмели батальон илкагшам кенара чыкды. Батальоның өңүнде дуран Атахана гөзүм дүшди. Ылгап яжына бардым. Вагт бичак ховсалалы болансоң, ине-гана саклык-аманлыга-да пурсат ёкды.

— Атахан, сен разведкададың ахырын — дийип оны автоматчыларың арасында гөрениме геңиргененими дуйдурдым.

Ол болса, ашак сува инип баршына:

— Дагы нәме — дийди.— Мен озал о гыра бир гезек гечип гелдим. Шу батальона-да мени ёла белет дийип гошдулар.

— Ене бәрик гелермиң?

— Хава, сизем гечирмәге гелерин.

Атахан иң өңдәки гайык билен гитди. Батальоның мүнүп барян гайыклары деряң ортасына етенлеринде душман дуюп, ска тутды. Сувуң йүзи окуң дердинден чагба яган ялы дүвмелән дурды.

Биз бәрден топлары дынман атырдык. Душманың әхли топ-пулемётлары, миномётлары гайыклара өврүлди. Иң ыздан бар-ян гайыга бир топ оқы гени дегип, ағдарып гойберди. Шол гайыкдакы солдатларың екежеси дири галып, башга бир гайы-гың ызындан йүзүп етди. Гайыкларың ене бирнөчеси ағдарыл-ды. Йөне хол өңден сайланып барян гайык окдан хедер әтмән, гени кенара тутдурярды. Онуң үстүнде Атахандан башга ком-батам отырды. Гайыгың әрңегинде гурлан пулемёт дынман атып барярды.

Шол гиже тутуш бир полк аңыркы кенара гечди. Даңа го-лайланда түпең сеслери эп-әсли узаклашыпды. Бизиңкилер душ-маның горанян белентлигиниң бир четине етдилер.

Хова ягтылды. Әдил шол пурсатда-да сувдан чыкан ялы болуп бир катер пейда болды, онуң ызына уллакан сал тиркел-гиди. Салың үстүнде-де Атахан bize әлини булап дур: «Индики нобат сизиңки, топларыңызы сала йүкләң».

Бу гезек салың үстүнде Атахан билен биле гечдик. Дерядан гечип баряркак душман самолётлары ери гыратлап гелишлерине бизи пулемёта тутдулар. Йөне Атахан икимизиң ишдәменлик билен әдйән гүррүңимизе пулемёт оклары пәстел берип биленок-ды. Оklar ики гезегинде-де сува дүшүп, узын дүвме ясап гитди.

Гүрлешип дуркак, мен кө онуң йүзүне, көте бүтин болшунә сын әдиң, Гарагум сәхраларындан өвүсйән шемала човланан гүжурлы йигитдәки әгсилмез гайрата гуванын аңырсына чыкып билмедим. Түркмен оглуна гелишйән гүлер йүз, догумлы ба-кыш, сарсмаз йүрек, алчак хем пәк гөвүн, чакган херекет, пай-хаслы акыл Атаханда кемсиз жемленипди. Онуң билен бир ге-зек ёлдаш боланлар — хала рус, украин болсун, хала азербай-жан, гүрҗи я молдаван, өзбек болсун — әдил доган окышан дек достлашярдылар.

Дерядан гечип баряркак, сува середйәс.— Сувуң йүзи сең-селән овнук балыкдан яңа дув ак болуп дур. Атахан келлесиниң ййкап:

— Адамың ойлап тапан әлхенчлигинден яңа сувда әркин йүзүп йөрән жандарлар-да гырыляр — дийип, аз вагтлык гаш-ларыны бүрди.— Ёкарларда бир ерлерде уруш гидйән болара чемели. Бу топ окларының, миналарың ишидир.— Соңра әлини салгап гойберди.— Бу-да гечер, дост, зады гайгы әтмегин. Инди ёл гысгалды. Әййәм Венгрияның четинден гирдик. Шу гышам бир саг-амаң гечирәйсек...

Шол пурсат узага атян топларың оклары увланып гелди.

Салың үстүндәкилер ашак ятдылар. Мен топуң аркасына оврулдим. Атахан эзенегимден чекип гөйберди.

— Оклар хол оварра гечип гитди. Узакдан гелйән топ окам, мина-да сен эгилйәнчәң гечип гидйәр. Өзүңе дегжәк болса сесини эшитмерсиң. Дегжәк окдан гутулыбам билмерсиң.

— Ол-а шейле велин, адам пакырың йүреги әркине гоаянок, япырыланыңы дуймач галярсың — дийдим.

Атахан сесини чыкарман йылгырды. Опуңкы ялы саремаян йүрекли адам телим мүңиң ичингә бирләи-икиләндир.

Дерядан гечип, топларымызы салдан дүшүрдик. Атахан шол сал билән ызына доланды. Хошлашамызда индидән бейләп обасым-басымдан гөршүп дуржак болалы дийип гүрлешдик...

Түммежигиң үстүнден турупдырын. Башымың сарсгынына огланларың гирен тамындан узаклашып гидипдирин. Ызыма өврүлип шол йыкык тама серетдим велин, иним тикенекләп, дөңсәч сачым үйшүп, маңлайыма чыг чыкды. Огланлар хенизем чыкмандырлар.

Ене ичими гепледип, гөвүнсиз йөрәп уградым. «Нәме дийип Атахан өз обасына еңиш билән барып, ил-гүнүни бегендирип билмеди. Дөшүндәки орден-медалларыны ловурдадып, мәхрибан илине барса болмыярмы! Шонда ол өз эдерменликлерини айдып билмән отулар велин, онуң ерине мен барыны гүррүң берерин, ики-үч... гүнләп дынман айдарын. Ол өз обасында шадыян яшар йөрер, онуң гахрыманчылыгы дилден-диле гечер-дә, соңам гиден бир роваята өврүлер. Онуң өмри хакыкатына серетсәң, дуршы билән роваят ахырын. Баяк, мен шу полка гелән бадрагым Атаханың полк командириңи өлүмдән гутараны нәме роваят дәлми?!»

Полк хужүме гечипди. Солдатлар гезек-гезегине ылгап барышларына душман гарымларының алкымына дыкылып бардылар. Инди бирден чозуп забт әдәймек галыпды. Йөне... душман тарапдан бир пулемёт от совруп башлады. Солдатлар башларыны галдырып билмедилер.

Полк командири пыяда гошун билән дең барян етмиш атылык топа «шол пулемёты сем этмели» дийип буйрук берди. Топчулар пулемёт атыян тамы ока тутды. Топ атып башлан бадына яңкы пулемёт хол бейледен гуяп уграды, о тайыны-да топа тутдулар. Пулемёт болса ене бир ерден атып башлады.

Полк командири хужүмиң пуч болуп баряныны гөрүп, газаба мүнди, ол өз дуран чукурындан бөкүп чыкды-да, әли ялаңач сапанчалы әнди. Адютантының, бейлеки командирлериң:

«Елдаш майор, сакланың» дийип эден төвөллаларына гулагам асмады.

Майор ылгап барырка оңа Атахан габат гелди. Атахан пулемётың нәдип бейле чалт орнуны үйтгедишини билжек болуп дүрби тутуп ятырды. Ол полк командириниң гыкылыклап гелйәнини гөрүп, онуң өңүне гечип саклажак болды. Майор оны итип гой берди. Атахан болса эдил гөз-ачып юмасы салымда онуң ызын-дан етип, өзүни майорың аягының астына оклады. Майор бадына Атаханың ұсташыр сүссенекләп ере язылды. Онуң йыкыланам шолды, пулемётың оклары оларың икисиниңем келлесигыратлап шувлашып гечди. Майор сесини чыкарман, багры билен сүйшүп, чукура энди. Атахан оңа гарап:

— Ёлдаш майор, душман пулемёты бир дәл, телिमем бар— дийди.— Бизиң топымыз эййәм ики нокады ёк этди. Фашистлер бизиң гөзүмизе чөп атмак үчин дөрт ерде дагы пулемёт гуруп гоюпдырлар. Яңкы сизи ока тутан пулемёт бронетранспортёрдан атылды. Ханха хол йыкык диварың бурчундан атыляр. Середиң... йөне ахмал болмаң, сизи танандырлар.

Майор дүрбүни алмады, йөне Атахана серетди-серетди-де, онуң эгниниң үстүнде элини гойды.

— Саг бол, йүрекли йигит! Хәзир болса шол бронемашыны топчулара салгы бер.

Атахан гиденсоң майор йылгырды. «Батыр йигит, мени башга хич ким саклап билмеди».

Аз вагтдан Атахан топ командири билен биле букдаклап, ене майорың янына гелди.

— Ёлдаш майор, топуң дуран еринден бронемашыны гөрүп боланок. Топы шу тайык, эдил шу герше чыкармалы болжак — дийип, Атахан рапорт берди.

— Боля, боля, шейдиң. Хайдавериң, огланлар — Атахан гидибержек болды велин, майор оны саклады.— Сержант Мәммедов, инди сен мең янымда гал. Хәзир топларың тутуш бир батареясыны гетирйәс. Шоңа ченли душманың беркитмелерини, бейлеки гизленги атышханаларыны билжек бол.

Атахан миномётларың атян ерини кесгитледи, огнемётчыларың атышханаларыны билди. Булардан башга бир танкың-да гизленип, атмага тайын дурандыгыны гәрди.

Хай диймән өңе чыкарылып гурлан топлары мергенлик билен ишледип угран топчулар фашистлериң от өйжүклерини ока тутдулар. Телим ерден пулемётларымыз атып уграды.

Атахан болса иң бейик гериште полк командириниң янында дуруп, өзүниң салгы берен нышаналарының гара түтүне габса-

лып, буругсашына сын эдйәрди. Шондан бейләк Атахан пол-
кун иң башаржаң хем абрайлы разведкачысы болды...

Санчасың тамына голайлаң, гел менем гирейин-ле дийдим.
Белкем, огланлар Атахан билен гүрлешип отуран болсалар бил-
диңми? Атахан өтөн гиҗе рахат ятып, өзүни говы дуюп утран
болса билдиңми? Шейле болайса-ха! Ханы чалтрак, әртлесене,
оларың гүррүңчилигине етишмек герек. Онсоңам иллер барып,
менем бармасам Атахан нәразы болар. Догрусыны айтсам, ара-
мызда Дөвлет болаймаса, башга менден говы гөрүшйәни-де ёк
сәхбетин... Бе, бу нәмеденкә, аякларым гуршан ялы товрәме
әтмеҗек болар. Энтег гаты ховлукмайын, азақык сакла-
нып өзүми дүрсемесем болҗак дәл. Гайтам иллер гиденсон
Атахан билен икичәк хүмүрдешсек говы болар. Говы дост би-
лен сәхбет әтсек кемем болмаз.

Говы достлугымыза-ха шек ёкдур. Онсоңам ол өз достла-
рының үстүнде көкенек. Урушдан озал өз илинде билә ишле-
шен, тиркешен дост-ярларындан оңа хәли-шинди хат гелип дур.
Урушда-ха өз достларына вепалылыгы озалкысыныңам ченн дәл.
Досты үчин хер бир пурсатда өзүни ода урмага тайын.

Баяк бир сапар... Баяк дийсемем, гышың башларындады.
Биз Венгрияда бир обада сакландык. Әдил шол гүнлерем би-
ринҗи гар ягды. Биз өз топларымызы обаң четрәгинде дуран
бутханаң өңүнде гурдук. Шонда гүйчли атышык өйләне чекди.
Өйләнлер душман атмасыны говшатды. Бизем ара май салдык.
Әдил диллешен ялы, хемме ер үмсүмлик болды. Батальонла-
рың, батареяларың нахар чекйәнлери букдаклашып, гүнорта
нахарыны гетирдилер, чигрек ховада өтөн агшамдан бәрг на-
хар иймедик әсгерлер чөрөклерини дөвҗегем болман, уллакан-
-уллакан дишләп, чорбаларыны котёлокларының гырасындан
овуртлап гойберйәрдилер. Эп-әсли ёл гечип гелен нахарың агзы-
ны якҗак гүманы ёкды. Онсоңам огланларың чемче билен шип-
билдедип ийҗек болуп, әт галан гезеклери ятларындады.
Икибир-икибир болнуп гуйдурылан котёлокларың сәхелче са-
лымда дүйби такырады.

Ким ийип, кимем иң соңкы овурдыны ювутҗак боланда илки
бир тапгыр мина увлашып гелди-де, пыяда әсгерлер билен топ-
ларың дуран ериниң арасындакы мейдана дүшди. Нахар гетир-
йәнлериң ёлы-да әдил шол ерденди. Миналар шондан соң яккы
мейданы дынман урды.

Бизиң разведкачыларымыз бутханаң ёкарсында отурып,
кичирәк дешикден гөзегчилик эдйәрдилер. Оларың янында Ата-
ханам барды. Ол әртир билен гелшине душманың горанян ли-

ниясыны, аркасындакы гатнавлы ёлларыны бирин-бирин карта беллейерди.

Яңы миналар ярылып угранда, бутханаң ичиндеки мерди-ваны ала-шакырды өдип, бири хайдап дүшди. Гөрсек Атахан алатозан болуп, ылгап гелйөр.

— Оларың дөрдүсөм шол миналарың астында галды — дийип, ол хабар берди.

— Ким ол дөрдүси? — дийип, бизиң арамызда отуран комбатымыз сорады.

— Батальоның нахар чекйәнлери. Аркаларындакы таңдырлары билен йыкылдылар. Олар яраланан болсалар, миналары ашагындан чыкып билмән хеләк боларлар. Мен деррев барып, олары букуы ере элтейин — дийип, Атахан ылгап гитди.

— Нирә баряң, долан!

Комбат шейле дийип гыгырандан соң мен Атаханың сыйындан тутжак болуп топулдым. Ене бири: «о тайы барар ялы дәл» дийди. Оңа дийдин-диймедиң атың гулагы ялы, бир әңең соң эдил атылан ок дашдан гайтмаз дийлени-дә. Ханха эййәм миналарың турузян гара түссесиниң четине етди. Шол ерде-дә гөзүмизден йитирдик. Иллер-ә деррев өз аладалары билен болды. Мениң болса Атахандан башга аладам ёк. Нәтдикә? Хей бейледе бир гөзсүз батыр болар огушя. Оңа «гитде яралылары чыкар» диййән ёк. Гайтам комбатам гитме дийди. Өлүмине әл булаяндыр дийсең, ода дәл. Хемише улудан дем алып: «Вах, шу говгадан дири галып, сага-аман оба барайсак, инди нәхилә яшамалыдыгыны билжәк-ле» диййөр.

Йөне онуң нәме дийип бейле ода-көзе дүшйәнини отурын пайхас этсең, бичак парасатлы, акыллы хәрәкәт әдйәндигине гөз етирйәрсиң. Атаханың яшамагы говы гөрийәнини хич шек ёк. йөне ол: «Еке өз жаныңы гутаржак болуп йөрмели дәл, биле сөвешйән ёлдашларың үстүнә ховп абананда олары хемме ерде халас әтмели. Шоларың хатырасына өлмели-дә болса икиржиң-ленмели дәл. Иң говуса-ха оларам, менем — хеммәмиз дири галмалы, шонда яшайыш гаты говы болар» диййәрди. Шей-ле яшайыш үчинем ярагдаш ёлдашларыны халас әтмәге әдйәрди.

Миналарың яралан әсгерлериниң дөрдүсинем халас әден-соң, Атахан, гышың гүнем болса, гарадер болуп гелди...

Огланлар хенизем чыканоклар. Артык такат галмады. Мен чалт өдимләп, оларың ызындан гирдим. Ёлдашларым иң бәрки кроватың дашына әгрилип отырлар. Оларың йүзлери салыкды. Кроватың үстүнде Атахан аркан ятыр. Ол гөзүни сүзүбрәк ёка-

рык середин, пышырдан сөзлөйөрдү. Мен гиремде огланлар маңа серетдилер, Атаханам серетжек болуп, келлесини чалажа гымылдатды. Йөне онуң башужунда отуран сестра маңа ышарат әдип: «Чалтрак гелип отыр» дийди. Атаханың әдил голайжатын-дан ер гөркездилер. Атахан пышырдады:

— Нәме бейле гарашдырдың? Гөресим гелйәнини билйән ахырын...

Мен бир зат дийжек болуп, онуң үстүнә әгилдим. Сестра бу сапарам әллерини булап, йүзүнн чытды. Айтжақ задымы айдып билмән, ашак отурдым.

Хич кимден сес чыканокды. Хемме киши Атаханың айдяна-ларыны сындырман дыңләп отырды. Дөвлет болса арасында билдирмән, ызына өврүлип, гөзүннң яшыны сырып гөйберйәрди.

Гөвнүме болмаса мен гиренимден соң, Атаханың пышырдысы говшан ялы болды, илки батдакы гөзүнн сүзүп серетмесини-де гоына меңзеди. Әдил мениң гелериме гарашып ятан алыды.

Сестра-да артык отурып билмән, бирден туруп, дашарык ылгады. Огланлар еке-екеден гапа йөнелдилер. Атаханың янын-да еке Дөвлет икимиз галдык. Дөвлет онуң маңлайындан сынады. Мен онуң кроватдан салланан әлини эмай билен дөшүннң үстүнә әлтдим.

Дөвлет сакланып билмән, гөзүннң яшыны сүпүрди-де, ерин-ден турды...

Аз вагтдан бүтин полк йыгнанды. Атаханың токайда вепат болан ёлдашларының жесетлерини-де тарып гөтирипдилер. Ола-рың хеммесини дүзже ерде хатар ятырдылар.

— Герчек йигитлер, мердана әрлер!..— дийип, полк коман-дири үмсүм ятан батырлара еке-еке середин чыкды.

* * *

Вепат болан разведкачылары шол ердә, яры йыкык тамың өңүндә, американ бомбасының ясан чукурының голайында жай ладык.

Азатлык үчин жаныны гурбан әден батыр йигитлернң дө-ганлык мазары, яры йыкык там, әпет бомбаның галдыран ызы паракхатлык ислейән австриялылара уршуң салан әлхенч ярасы-ны мыдама ятладар дуарар...

СОҢЛАМА

Бизин 10-нчы авиодесант полкумыз уруш гутарансоң, Австрияда алты-еди гүн болуп, ене ызына гайтды. Гайдышынымыз Венгрияда хем он гүн чемеси аяк чекип, соң мәхрибан Ватана сары ёла дүшдүк. Ёлдакак улы яшлы эсгерлери гошун гуллугындан бошатмак хакында Указ чыкды. Шол тапгырда ёйлерине гайданларың арасында Мүрзебек Шазадаев өз Азербайжан үлкесине, Даглык Гарабага, Булбулы Даглу хем Волга боюна уграды. Булбулы Даглуның өз цыган гарындашларыны тапаныны-тапманыны билемок.

Украина геленимизден соң бирнәче айдаң гошун гуллугындан бошадылан эсгерлериң икинжи тапгырыны-да ёла салдылар. Бу гезек үч хем үчден көп яралы боланлар билең онбәшинжи йылдан озал доганлар ёйлерине гайтды. Шол тапгырда менем бардым. Говы гөрүшйән ёлдашларым Дөвлег, Шапавалов, Эсембаев дагы гошун гуллугында галдылар. Оларың яшлары бәриди, яраларының саны-да азды. Олар бизи дабара билең угратдылар. Ёйүмизе геленимизден соң иш-алада билең гүмра болуп йөршүмизе сөвешдеш ёлдашларымыздан хабар тутмага вагтымыз болманмы я-да яшлыкда гелеңсизлик әдилими, гараз ара вагт дүшүп гидипдир. Индем середип отурсаң, шол сөзешилең йыллардан бәри, ата-бабаларымыз айтмышлайын, әр өмри гечипдир. Адреслер, хатлар-да галмандыр. Белкем шу китабым шол ёлдашларыма-да етип, оларың өзлери дилленәеди-дә.

Китабың бир еринде Сергей Смирнов билең душущанымызы айдыпдым. Шол хабарчы капитан соң языжы болды. Брест галасыны немец фашистлеринден горамага гатнашан гахрыманлара багышлап язан китабы үчин Сергей Смирнов Ленин байрагының лауреаты болды.

МАЗМУНЫ

Автордан
Өтен гиже
Разведкачылар
Эдерменлик
Он икиден икиси гелди
Мүң дөрт йүз он единжи гүн
Сагат бирде
Талда
Ана огланжык
Ажап ерлер
Улы шәхере «сапар»
Говы адам билен танышлык
Бендилер хем ховандарлар
Гумлы пәлван
Цыганың болсанасы
Атахан
Соңлама

3
5
8
23
30
33
36
46
51
58
61
65
67
73
76
80
94